
প্রক্ট 

प्रकाश थळी 

( नाटक ) 


मूळ बंगाली 


बादल सरकार 


कोकणी रुपकार 


प्रकाश जी . थळी 


गुलमोहर प्रकाशन 
साष्ट - गोंय - ४०३ ७२० 


राय 


EK ASHILLO ABU : ( Play ) 
Konkani adaptation by Prakash G. Thali 
of the Bengali original by Badal Sorcar . 


C प्रकाश जी . थळी 


उजवाडावपी : 
प्रकाश जी . थळी 
गुलमोहर प्रकाशन 
वझरो , राय , साष्ट 
गोंय - ४०३ ७२० 


छापपी : 
श्वंभवी प्रिंटर्स , 
नागेशी , बांदोडे - गोंय 


मुखचित्र : 
श्रीधर कामत बांबोळकार 


पयली उजवाडावपी - १ ९९ ४ 


मोल रु . 45 / 


१ ९ ८४ - १ ९९ ४ हे दशकभर दर्जेदार , दोळे दिपकावणी 
नाट्यनिर्मिती करून कोंकणी रंगमाचयेर इतिहास घडोवची 
बांदोडेंचे श्री नागेश महालक्ष्मी प्रासादिक नाट्यसमाज हे संस्थेच्या 
कुशल , जिद्दी जाळवणदारांक आनी गुणी , म्हेनती कलाकारांक 
अपुरबायेन आनी मायेमोगान . 


भावोजी 


प्रकाश थळी हांची हेर बरपावळ : 


मराठी : 
वेटींग फॉर घासलेट व इतर एकांकिका ( १ ९ ७६ ) 


कोकणी : 

तीन खेतीं शाणी सुरती ( एकांकीसंग्रह - १ ९ ८७ ) 
अजिबपुरांतली कल्पकथा ( नाटक - १ ९९ ० ) 
क्रांतिसंगीत ( संकलन - १ ९९ ० ) 
बंकिमचंद्र ( संक्षिप्त चरित्र - १ ९९ १ ) 
संस्कार ( कन्नड कादंबरेचो अणकार- १ ९९ १ ) 
तियात्राचो इतिहास - ( १ ९९ ३ ) 
पुलीस पुलीस मार पिल्लूक ( नाटक - १ ९९ ४ ) 
सगीना महतो ( नाटक- १ ९९ ४ ) 


येवपाचीं आसात 
नाटकां 
तीन तांगांचो तियात्र ( ब्रेख्त ) 
आगशेचें आबोलें पालासीत पावलें ( शॉ ) 
हयवदन ( कर्नाड ) 
रायगड जेन्ना जागो जाता ( कानेटकर ) 
अरे मायावी सरोवर ( शेष ) 
भायर थिकां भितर दुकां ( शिरवाडकर ) 
मुरगींबाळां जळामळा ( कानेटकर ) 


D 


आलायदी 
जात्रा ( कवितासंग्रह ) 
साहित्यमंथन ( समीक्षा ) 
फुलां आनी फुगेट्यो ( निबंद ) 


म्हत्वाची चत्राय 

यो नाटकाचो माचयेर प्रयोग करूंक सोदतल्यांनी येसायांक सुरवात 
करचेपयली रुपांतरकाराची लेखी मान्यताय घेवप गरजेचे . त्याखातीर 
सकयल्या नाम्यार पत्रवेव्हार करून वा हेरतरेन संपर्क सादूं येता 
प्रकाश जी . थळी 
वझरो , राय , साष्ट , 
गोंय -४०३ ७२० . 

या नाटकाचो पयलो प्रयोग , गोंय कला अॅकॅडेमीच्या १३ व्या कोंकणी 
नाटकमहोत्सवांत बांदोडेंचे श्री नागेश महालक्ष्मी प्रासादिक नाट्यसमाज हे 
संस्थेन ५ डिसेंबर १ ९ ८ ९ दिसा पणजे मा . दीनानाथ कलामंदिरांत केलो 


पयल्या प्रयोगाचे मानकार : 
निर्मणी संकल्पना / संगीत - प्रकाश थळी 
दिग्दर्शन - श्रीधर कामत बांबोळकर 
उजवाड - विनय गावणेकार 
रंगभेस - विश्वनाथ साळगांवकार 
वायवृंद -जीवन केरकार , शरद वाडकार , उमाकांत नायक , गंगाधर गुरव 
गानवृंद - गजानन नायक , संदेश प्रभुदेसाय , मंगला मोरे आनी हेर 


पार्टी : 
रोशनारा - शर्मिला बोरकार 
बेगम - अक्कमहादेवी नरडुरमठ 
अम्मी - शर्मिला मुंगरवाडी 
सखी / दाई - विंदा जुवारकार 
दासी - १ - रुक्मा गावणेकार 
दासी - २ - नीला उपाध्ये 
१ लो ईश्ट / ३ रो पिसो / ४ थो फिर्यादी - प्रविण बांदोडकर 
२ रो ईश्ट / ३ रो फिर्यादी / १ लो शेजारी - शशिकांत नागेशकार 
३ रो ईश्ट / १ लो पिसो / दरबारी- रोहिदास कुर्पासकार 
५ वो ईश्ट / २ रो फिर्यादी / २ रोशेजारी- अरुण काळे 
४ थो ईश्ट / २ रो पिसो / १ लो फिर्यादी- रोहिदास बांदोडकार 
वझीर / ५ वो पिसो- रामदास नायक 
४ थो पिसो / दरबारी- राजेंद्र कुर्पासकार 
दोतोर / रखवालदार - सुदेश वझे 
६ वो पिसो- सुदिन नायक 
जल्लाद - सुरेश केरकार 
सेवक / सभासद / रखवालदार - अजित केरकार 
मन्सूर - रोहिदास नायक 
बादशहा -संतोष केरकार 
आनी 
आबू हसन - दिलीप ढवळीकार 

अंक पयलो 
देखाव पयलो 

( आबू हसनाचें घर ) 
( आबू आनी तागेले ईष्ट पियेत बसल्यात ) 
( कव्वाली : ' ढलता सुरज धीरे धीरे ' आनी ' झूम बराबर झूम'चे चालीर ) 

रात आतां येता येता 
सोरो कोपांत रकता गा 
सरता दीस धारे धारेर 
दोंगराआड चलता गा 


Sta 


***** 


घुव गरागर धुंव सोरो पी 
घे गटागट घेकोप पी 
उदक पियेवन हात कोण जोडटारे 
कोण हांगां सोरो पियेवन कोप कित्या फोडटा रे 
हांगां नाका च्यारे 
नाका हांगा काफी 
नाका कोणा दुदां 
नाका सुकी सोदां 
कोण ना रे हांगां उदक पिवपी 
घुव गरागर पुंव सोरो पी 
हाका व्हिस्की हाड रे 
ताका ब्रून्डी घाल रे 
ताका व्हिस्की घाल 
ताका बॅन्डी हाड 
म्हाकाय चिके रमरमरम 
घुव गरागर पुंव सोरो पी 
पियेल्यार सोरो 
जीव जाता बरो 
म्हणुनूच म्हणटात सगळे 
सोरो टॉनीक खरो 

घुव गरागर धुंव सोरो पी 

( अम्मी येता ) 
अम्मी - असल्यांनी जातलो तुजो सत्यनाश . सद्दां पियेवंक जाय तुका . 

ईश्ट - आमिगांक घेवन बसता , म्हज्यान जायना सोसूंक 
आतां . ही घे चावी - सगळी बॉक्सा रीती . आतां तू आनी 

तुजी व्हिस्की काय बॅन्डी ती . 
आबू - सगली बॉक्सां रितीं ? सांगता कितें तूं अम्मी ? ईष्ट हांगां 

जमल्यात सोयरे , तोड कशें दाखोवंचे आमी ? आबूची हांगां 
अब्रूच वता . अल्ला आतां कितें गा करूं ? खंय वचूं ? कोणा 
उलो मारूं ? अम्मी , ही घे आतां मुदी . घाणाक दवरून जें 
कितें मेळत , तें हाडूंक वच बेगीन सोदीत . नाजाल्यार नाक 
हांगां कापता म्हजे . अल्ला , रात आयल्या असली म्होवीं 
आनी घरांत नासप सोरो ? बेगीन वच , चल बेगीन , देव तुका 

पावल्यार पुरो . 
अम्मी - वतां म्हज्या पुता , पुण आज दवरतलो मुदी ही घाणाक , फाल्या 

परत सोदप कोणाक ? हळद लागूरे तुज्या तोंडाक . सदां येवन 
आदळटले ईष्ट तुगेले . मागीर यो बाटल्यो , ती मटणां , 
नुस्तें , चिकन आनी सागोती , खंयच्यान पक्वानां फैदासूं ती ? 
त्यापरस सांगीना कित्या तांकां , आयचे आयज आतांच 
हांगां , घरांत ना फुटको पानदुडू , पियेवंक जाय जाल्यार 
काडात दुडू , सोरो आनी ड्रिंक्स हाडूंक . इतलें सांगून पळय , 
सगले गुपीत फुटलें , खरे ईष्ट काय आपुसुवार्थी , तें तुका 

हांगांचे हांगांच कळटलें . 
आबू- बरें आसा सांगतां वचून , पैसो ना गांठीक तेन्ना खंयसून हाडूं ? 

कितें खचूं ? सांगचेंच पडलें आतां वाळू पेंचून . 
अम्मी - जावं , अक्कल आयली तुका , कोण काय दिवंचो ना जाणा जा , 

सगले मेले संदसादू , हांव बरी वळखतां तांकां . 
आबू- कितें उलयता तूं अम्मी ? जिवाचे ईष्ट म्हजे हे , काळजातल्यान 

सगले आमीग , ईष्टागतीक जागपी , उतराचे सेर्त . आतां 
व्हांवतलो दर्या पळय . बाटलेचेर बाटल्यो दाळपाच्यो . पळयत 

राव तूं अम्मी , राव पळयत . 
अम्मी - हांव कितें पळयत रावू ? तूंच सगले पळय . पयली सांगूच तांकां 
तूं , मागीर सगले उलय . 

( अम्मी वता ) 
आबू- इष्टानूं ? 
सगळे ईष्ट - आबू , आबू रे ? 
आबू - जे कितें आशिल्लें सगलें सोंपलें म्हजेकडले . आतां आनीक 

शेकोवपाक विकची पडटा मुदी म्हाका . कितें करूं ? तुमीच 

सांगचेलें . 
ईष्ट -१ - फकाणां पुरो रे हॅट , काड बाटली बेगीन इटपॅट . 
आबू - न्हय रे पायया , फकाणा न्हय ही . सांग करूं कितें ? बॉक्सां 

जाली रीती . जे कितें आशिल्लें , काबार जालें . आतां सांगात , 
कोणाक नागोवंचेलें ? काडांत बॉल्सांत कितेंय आसल्यार , 

घालात पाकिटाक हात , फुडल्या फाटल्यान . 
ईष्ट -१ - म्हजें बॉल्स तर सामकें पोकें . हांगां येतां , खातां पियेतां , तूं 

सांगता म्हणून तुजे खुस्तार जियेतां . पैशे दिवंचे पडत म्हुण 

नकळो आसलों . हे काय बार न्हय , ईष्ट तूं कसलो ? 
आबू - ( दुसऱ्या ईष्टाक ) - तूं तरी मित्रा पळय मरे . काय तुजेंय पाकीट 

रितें रे ? 
ईष्ट - २ - शाबास ईष्टा हुशार मरे तूं , हांव बायल - भुरगेकार सज्जन . 

पियेवंक पैसो हाडूं खंयसून ? म्हऱ्यांत येताली बाटली देखून 
पियेलो चार घोंट चुकून माकून , हाचेपरस चड कर्तव्य कितें तें 

म्हाका आसून नासून ? 
आबू - ( तिसऱ्या ईष्टाक ) - तूं रे बाबा कितें म्हणटा ? लाचार जालां 

म्हुण हांव शिणटां . 
ईष्ट -३ - चलात रे बाबांनो , कसली हावळ ही ? घर हाचें आनी पैशे 

दिवप आमी ? कसलो ईष्ट तूं , कसलो आमीग ? चल्लों हांव , 

चलात रे फुटात तुमीय . 
ईष्ट - ४ - ( सगळे हेर गेल्या उपरांत ) - आबू , हांकां मातूय पातयेवं 

नाका धड न्हय हे , लागी धरूं नाका . आबू मुझे माफ करना , 

मैं नशे में हूं . ( तोवूय हेरां फाटल्यान फासाळटा ) 
आबू - अम्मी ? अम्मी गेय ! 

( अम्मी येता ) 
अम्मी - घाली मरे तोपी ? 
आबू - मोटो धपको बसलो काळजाक . तूं सांगताली तें सामकें खरें . 

ईष्ट म्हजे सगले सुवार्थी , मतलबी म्हणपाचें पटलें . 
अम्मी - जावं , अक्कल इल्ली शिकलो , अणभवान शाणो जालो . हांव 

सदांच पराथताली . ' कोण कोणाचो न्हय ' म्हणटाली . कोण 
शाणो जालोना संवसारांत शाण्या म्हज्या अणभवाविणे , दुःख 
कोणाक चुकना रे बाबा , दुःख कोणाक चुकना . स्वतः अणभव 
घेतले बगर कोणूच अक्कल शिकना . 

( गीत : ' दुःख कोणाक चुकना'चे चालीर ) 
दुऽख कोणाक चुकना , चुकना 
संवसाराच्या वज्याविनारे 
कोण मती शिकना , शिकना 
अबूहसन जंवजाळांत पडलो 
ईष्टांनी गा पळया नाडलो 
आसलें नासले सगलें होगडलो 
लागून या मायणा , मायणा 

दुःख कोणाक चुकना , चुकना 
आबू - भोळ्या काळजाक धपको बसलो . शिंकलों अक्कल आपटून 

धपटून . दोळे उगडले पळोवन पडमूरपण . ईष्ट - मित्र हे गेले 
फाफडून . बऱ्या दिसांचे सगले सांगाती , अडचणींत मात 
चल्ले पयससून . खावन - पिवन मजा मारून गेले . विसल्ले 
सगलें इतलें केल्लें आसून . आतां उमगलें , कोण कोणाचो 
न्हय . सुवार्थी , मतलबी सगले वचत थंय . अम्मी , आतां गे 
कितें करचेलें ? काम केन्नाच जिवीतांत ना केलें . घर आतां हें 

कशें चलतलें ? 
अम्मी - आतां आनी चड कितें येवजिता ? पैसो - आडकोच गेला , घर , 

भाट आसा . भाडे येतलें तें बसुन खा तूं . तकलेक त्रास दिवन 

कित्या चिंतता तूं ? पुण आयक , एक मात सांगतां इष्टां 
आमीगांक त्या घेवं नाका लागी . सगले मेले घातकी , फटींग 

संबंद नाका परतो तांचेलागीं . 
- कान धरतां , नाक घासतां अल्लाचो सपूत घेतां उतर दितां तुका 

अम्मी आतां तांचेर नदर तरी घालतां ? तशें पळयल्यार 
म्हजेवरी पिसो हावूचं . मजा केली खाले 

पिले जाच्या 
खुस्तार , ताचेचकडेन असलो हो वेव्हार ? पडूं तांचेर 

मालदिसांव . 
अम्मी - शाणो म्हजो गुणाचो तो , कितले समजिकायेचो एकाच फारान 

हो संवसार सारकेतरेन पारखुपाचो . शाणो म्हजो अपुरबायेचो 

धरतां हांव , तूं परतो ना फसचो . 
आबू- अम्मी , एक विचारूं ? 
अम्मी - आतां आनीक कितें पुता नवें कितेंय सांगूक सोदता ? 
आबू - आजवेर केन्ना एकटो पियेलोना . काल पिलों ना , फाल्यांय 
पिवंचोना . खबर 

गजाली करीत न्हिदपाचें , नाजाल्यार 
म्हाका झेम पडचीना . देखून येवजितां , चिंततां आतां रस्त्यार 
रावून पळयतां परदेशी एकाद्याक घरांत हाडटां परदेशी अम्मी , 
हांगांचो कोण न्ही वांगडां हाडटां , खाता - पियेतां बोवाळ 
गडबड करीनासतना . जे आसा घरांत , ताकाय पानार 


घालता . 


अम्मी - इतलेंच मरें , तातूंत वायट कितें ? बरें आसा , कर तुका 

जायतशें . 
आबू - मागीर , वचूं हांव अम्मी ? रस्त्याचेर जो भेटत परदेशी , घरात 

हाडल्यार मागीर उलयशी ? 
अम्मी- त्या चांडाळांक मात लागी धर नाका . मागीर मात म्हाका कांय 

सांगी नाका . 
आबू - तसली चूक परती करचो ना . कान धरून , नाक घांसून घेतला 

सोपूत अल्लाचो , अम्मी तो या जल्मांत विसरचोंना . ( वतां ) 
अम्मी - ( स्वगत ) - ओगी काडटा हुस्को असो हो . बरे तरेन चलल्यार 

हाका हांगां कितें उणे ? बसुन सुशेगाद खांवचे हाणे . फक्त 

एक पथ्य पाळपाचें , रावचें मात त्या ईष्टांविणे . ( आबू आनी 

भेस बदलिल्लो बादशहा हारून - अल - रशीद येतात ) 
आबू - पळय अम्मी , भायर पावल घालतांच मनांतली इत्सा सुफळ 

जाता ऑर्राद परदेशी मेळ्ळा सांगाताक , असोच धरून हाडला 

हाताक . 
अम्मी - अशें ? खंय रे बाबा मेळ्ळो परदेशी ? कसो दिसतारे ? सभाग्या 

मात्सो मुखार येशीत ? 
आबू - हो पळय तो सोयरो , भोवडेकार पावणो आमचो , इष्टागती 

वाटेकार . 
हारून - तुमच्या दौलतखान्यांत जातां हाजीर हांव सलाम करतां , बरें 

मागतां तुमचे खातीर हांव . 
अम्मी - गिरेस्ताचो चलो , मनीस दिसूंक भलो , बरें जालें पुता 

पळोवन 
तुका , म्हजो जीव धादोशी जालो . 
आबू - कसलो फिदाल्ग पळय हो भोंवेडकार . अम्मी जानोद दिसलो 

न्हय हो भोवडेकार ? 
हारून - कितें उलयतात तुमी ? हो तर दौलतखानो . पावल भितर 

दवरतकीर जीव थाकायभरीत जालो . 
अम्मी - बरो म्होंवाळ जिबेचो बाबा तूं , घर तसो सोयरो , जें कितें घरांत 

आसा , गोड मानून , व्हड करून आमचे वांगडा खा तूं . 
आबू - अम्मी , आतां कितेंय खावपाक जाय चांग , ईष्टा , तोमेरेन 

तुज्यो गजाली सांग . 
अम्मी- जेवण जाल्लें आसाच तयार . 
आबू- कितें कितें केलां आज , आमगेर ? 
अम्मी - जायतें कितें कितें केला . पुता , खूबशें घरांत शिजला . चिकन 

सागोती , बांगड्यां हुडीदमेथी , तव्यार घालां , तुपांत खिरोवन 
तांती , सांबाऱ्यांतला नुस्तां , तळिल्ली पोस्तां , भायर खंय पावू 

संवसार , घरांत सदांच जेवण तयार आसता . 
आबू - पुरो - पुरो , खूब जालें . बेगीन हाड पळोवया मातशें . आयचें 

आयज , फायचे फाल्यां . आसली दमडी , मारली कोंबडी . 
नासली दमडी , केली चोमडी . ( अम्मी भितर वता ) 

आबू - येवचें , येवचे सोयऱ्या . समज तूं , घरूच तुगेलें सांगात्याक आसूं 

दी भायरूच . अम्मी जेवण दितली ताका , तागेलें . सांग ईष्टा , 
कितें रकोवं ? कोप नासतना मजाच ना . दोन बाटल्यो 

लिपोवन दवरिल्ल्यो . काडूं ? हाडूं , ग्लासांत घालूं ? 
हारून - खूब जालें , खूब जालें . आमिजाद केन्ना विसरप ना , इतलें 

लक्षांत दवरल्यार जालें . 
आबू- ना रे बाबा , इष्टागत फक्त एके रातीपुरती . मोटो धक्को खाला 

हांवें , ईश्टांकडल्यान , अणभवान इल्ली अक्कल शिकला . 
सपूत घेतला , इष्टागत रातीपुरती , अम्मी म्हजी शिटकावन 

गेल्या आतांच परती परती . 
हारून - अशें ? कितें अशें जालें तर ? इतलें जिवाक लागसर ? 
आबू - दोस्त आशिल्ले म्हजे सगले . खावन - पिवन नाच जाले . दुडू 

सोपले तेन्ना कडसले . म्हणटात न्हय , काम जालें वैज मेले . 

( अम्मी खावपाचें घेवन येता ) 
अम्मी - घेयात , पयलीं हीं पोस्तां सोपयात , कांद्या भजी , मिरसांगों 

चाबात . मागीर उरिल्लें जेवण जायतें , आंबट - तिखट बी , 

सुंगटांचे रायतें . 
आबू - भायर बसला एक सेवक सोयऱ्याचो , भायर बसलो तरी तोय 

सोयरो आमचो . अम्मी , ताचोय ताथोमाथो जावचो . आमचे 

काम जालें , आतां ना हुस्को . ( अम्मी वता ) 
हारून - वा , वा , जानोद , सुवादीक नुस्तें . भजी - मिराँगो , विस्वणाची 

पोस्तें . 
आबू - सुवादीक जेवण म्हजे अम्मीनूच करचें , गोंयांत अशें रांदपी कोण 

आसत जाल्यार म्हाका चॅलेन्ज दिवन सांगचें . 
हारून - बरें बाबा , सांग म्हाका मात्शें . ईष्टागत नाका म्हणटा ते कशें ? 
आबू - ना बाबा , व्हडलो धक्को खाला काळजान . बापूय म्हजो मेलो 

हार्टफेल जावन , चान्स हांव घेवंक सोदीना तसलोच मातूय 

आपुण जावन . 
हारून - ईष्टा म्हज्या , बरो मरे तूं ! म्हजेर इतलो मोग करता , घरा 

आपयता , खावयता जेवयता , मागीर ईष्टागतीक कित्या 

भियेता ? 
आबू- तूयं बरो इस्तिमासांवाचो सोयरो . पुण भावा , हांव सोपूत घेवन 

बांदून उल्लां . नाजाल्यार इतल्यान तुका हांवें ईष्ट केला . 
हारून - हांवूच कर्मकट्टों आनी कितें ? म्हजेखातीर तूं इतलें करता , 

हांवेंय तुजेखातीर कितें पुण करपाचें , तशें जाल्यार तुज्या 

रीणांतल्यान मातसो तरी मेकळो जावपाचें . 
आबू - म्हनें तूं कितें बरें करतलो भावा ? अम्मी आनी हांव , दीस 

कशेय वतले . सद्दां असो एक सोयरो घरांत हाडटलो . रात 
सरतली अशीच कशेयभाशेन , जीवीतूय केन्नातरी , जियेता हे 
आशेन . मागीर अल्लान बरे केल्यार उरील्ले दीस मक्का 

मदीनेक भोवन , अम्मीचे माये उबेंत सारपाचें . 
हारून - आनीक हावेस कांयच ना तुका ? 
आबू - हावेस कितें आसतलो ? ना बाबा कांयच ना . केन्ना केन्ना 

मनांत मात येता , एका दिसाखातीर जर बादशहा जावंक 

मेळत , लिसांव शिकोवपाचो त्या न्हापलू सावकाराक . 
हारून - खंयचो सावकार ? खंय रावता तो ? 
आबू - न्हंयेच्या काठार चोडणपूर गांवांकडेन . ठकयता तो आपोवन 

वाटेवेल्या वाटसुरांक . फटयता कामगारांक , नागयता 
मुंडकारांक , बो गोड गोड गजाली सांगून , त्यांच्या बोल्साक 
घालता बुराक . अम्मीकूय बुट लायलें ताणे वीस रुपयांक . 
संद मेळ्ळ्यार धुंवक जाय ताका एक फावट . मागीर 

विचारतलों- आतां तुका कशे दिसता ? 
हारून कोणाच्या कपलांत कितें आसत केन्ना कोणाच्यान सांगू 

येता ? पळोवया तरी फुडें - फुडें , कशें - कशें , कितें - कितें 

जाता तें . 
आबू - कसल्यो खबरी करता रे कित्याय कितें ! कोप तुजें केन्नाचें 

जाला रितें . इल्लो घे पळोवया , आनीक मात्सो रावन - जेवन 
मागीर विसव घेवंचो . ( हारून सोरो ग्लासांत रकयता आनी 
आबूची नदर चुकोवन ताच्या ग्लासांत अफूचो पिठो 

भरशिता . आबू पळयता ) तुवें ग्लासांत कितें घालें ? 
हारून - ए . कांय ना , कांय ना , तो एक पिठो , खातकीर साफ जाता 

कोठो , न्हीदूय बरी पडटा , खावन पळ्यतलो ? 
आबू - नाका , नाका . सगलोच पिठो ग्लासांत घालो , मागीर तुका 

आनी खंयचो उरतलो ? 
हारून - आनीक आसा म्हजेकडेन , आनीक खूब आसा ... ( बोल्सांत 

सोदील्लेवरी करता ) 
आबू - नाका , तूंच राव . कोठो साफ आसा म्हजो . न्हीदेचोय त्रास ना 

म्हाका . ( ग्लास उखलपाक हात फुडें करता . अकस्मात बोट 

दाखोवन हारून ताचे लक्ष दुसरेकडेन ओडटा ) . 
हारून - आरे , आरे हे आनीक कितें ? हेवटेन असो पळय तरी . 
आबू - कितें पळोवं ? 
हारून - कांयच दिसना तुका ? ( इतले मजगती ग्लास बदलता ) 
आबू- कितें पळोव ? खंय ? 
हारून - जनेलांतल्यान काय बरें चान्ने येता . आनी तू रे अशा वेळार 

खंय पळयता ? 
आबू - मागीर हातूंत अजाप कसलें ? चान्ने तर हांव सदांच पळयता , 

जेन्ना जेन्ना चंद्रीम मळबांत उदेता . 
हारून - ही खंयची दिशा सांग पळोवया ? 
आबू- पूर्व , म्हणजे उदेंत . 
हारून - य मरे ? मागीर आनीक कितें सांगपाचें ? जालें , तुजें काम 

जालेंच म्हणपाचें . 
आबू- म्हजें कसलें काम ? 
हारून - उदेंतेकडल्यान पळयत जर चंद्रीम असो , अनीक कुशीक तुजे 

जर बसत परदेशी , मागीर दुदांत साकर समज तूं , हावेस 

पुराय जातलो , सांगतां खरेंच फट न्हय , सत मान तू . 
आबू - अशें , बरें आसा , हाड तर हाड तो ग्लास आनी थोडोसो सोरो 

भर 
हारून - हां , हां , घे , घे . 
आबू - मनांतलो हावेस मनांत उरूंदी , हाड , हाड तो ग्लास , हेवटेन 

दी . आयची रात कितें वर्णांची सांग , रंगयाळी , म्होवी तशी 
सपनाळी , थरथरता मन हे , शिरशिरता आंग ( दोग्य 
पियेतात , गायतात . ) 
( गीत : ' आज मळब हांसता निळे ' चे चालीर 
आज , मळब हांसता निळे 
मळब हांसता निळे 
आज आयल्या भरती दर्या 
पयस पावला सूर्या 
कोपार कोपरे सोयन भरया 

धादोशी आमचे मन 
आबू - सगल्याक खबर आसा हांव , घेवपी न्हय म्हणून , कोणे दोन 

घोंट पिवयले जाल्यार , हांव कितें करूं ? फक्त एकदांच , 
चुकून बाटलेक , तोंड लायललें . तेन्नाच्यान संवय जावन 

पडली जाल्यार , हांव किते करूं ? 
हारून - ' हांव कितें करूं ? ' आरे कांयच करूं नाका . फक्त बा 

मात जा तूं . 
आबू - पुण केन्ना जातलों बादशा सांग , जातलों हांव केन्ना ? 
हारून - आरे , जनेलांतल्यान चान्ने घरांत , रिगतले तेन्ना . 
आबू - तूं खऱ्यांनीच खूब बरो , आनी हो सोरो . आज हांव सुखी खरो . 

न्हीद आतां येवंक लागली . हांव हांगांच लंवडंता . उठप आतां 

कठीन जाता . 
हारून - न्हीद तूं , न्हीद हांगांच . सुशेगाद पड तूं . ( आबू थंयच लकता . 

हारून सेवकाक उलो मारता ) कोण आसा रे थंय ? आयक 

( सेवक येता ) 
सेवक- महाराज . 
हारून- हाका उखल पळोवया . 
सेवक - ( आबूक हालयता ) एय पात्रांव , एय , उठ , उठ . 
हारून - ( तापयता ) कितें करता रे ? 
सेवक- उठय म्हणटा न्हय ताका ? 
हारून - हय , ताका उखलून घेवन वच , असो न्हिदिल्लो आसतनाच . 

सेवक - जसो हुकूम म्हाराज . ( ताका उखलपाचो यत्न करता ) सायब , 

बरो जड लागता , आवयक हाडूं आपोवन हाजे ? मातसो हात 

घाल म्हणटां . 
हारून - आवयक आपयल्यार व्हरूंक दीतली ती ? 
सेवक - म्हजी आवय आसता जाल्यार सेर्त व्हरूंक दिवपाची . म्हाका 

केन्नाच कोणे व्हेलोना हीच व्हडली खंत तिची . 
हासन - गडबड , बडबड बंद कर , सांगलां तितलेंच मतींत धर . ( सेवक 

परतोय उखलपाचो यत्न करता ) राव , राव , हांव हात 

घालतां . 
सेवक - दोनूय दोक्यांक धरात ताच्या . 
हारून - दोके मात हावं धारूं , आनी तकली मात तुंवें धरप ? 
सेवक - गुन्याव भोगोस म्हाराज .। पायांक पेज उणो आसता . देखून 

अशें म्हणललें . 
हारून - खऱ्यांनीच अशें आसता ? 
सेवक - आनीक कितें तर ? सदां अशेंच आसता म्हाराज . तकलेक 

वजन चड आसता . आतां हाचो भेजो पोको आसत जाल्यार 

गजाल वेगळी . 
हासन - बरें आसा , चल तर उखल . ( बादशहा पायांक आनी सेवक 
दोक्यांक धरून आबूक उखलून व्हरतात . ) 

देखाव दुसरो 
( बादशहाचो महाल - आबू गुंगेंत न्हिदिल्लेकडेन आसा . 

बादशहा हारून आनी वझीर येतात . ) 
हारून - वझीर , आज हांव करूंक सोदतां नाटक एक . 
वझीर - बरे म्हाराज , हांव सगल्यांक हातूंक सांगता . 
हारून - आरे , तोच तर भंय पडला म्हाका . 
वझीर - कितें म्हणलें ? 
हारून - आरे , सगले हांसले जाल्यार , काम पेड्यार 
वझीर - समजलों म्हाराज नाटक तुमचें आसतलें तर सिरियो 

कॉमिक . 
हारून - अक्कल तुजी व्हावोंवं नाका . चड गरज ना तिची . पयली 

आयक म्हजे . हांव जाका घेवन आयलां , मनीस मोटो कॉमिक 

आसा . 
वझीर - जी हुजूर , साउंड न्हीदेंत घोरेता बरो . 
हारून- साउंड न्हीद म्हणचे ? 
वझीर - साउंड न्हीद म्हणजे न्हीद सुस्त , त्याभायर घोरेवपाचो आवाज 

ज्युस्त . 
हारून इत्सा हाची एक दीस बादशहा जावपाची . भागयतलो ती 

आज हांव ताची . हो उठटकूच बादशहाच मानून सलाम 
मारपाचो , सांग हेराकूय अशे . गरज नासतना हांसूं नाकाते 

म्हणचें . 
वझीर - ( बादशहाकूच सलाम मारता ) बरें बरें समजलों आतां म्हाराज , 

ट्रॅजी कॉमेडी नाटक , कळ्ळे कामकाज . 
हारून सलाम म्हाका न्हय रे , ताका . घाली हांवें हाका इल्ली अफू 

सोऱ्यांतसून . म्हुण न्हीदला , पुण उठूलो रोखडोच . 
वझीर - अफू घाली ? आयच्या काळार तरातरांच्यो गुळ्यो , कांपोज 

बिंपोज आसतना ? 
हासन - हे पळय मॉडर्न - बिडर्न तुमीच जायात तुमकां जाय जाल्यार , 

पुण तुमचे लिमिटीत मात रावात असलें कितेंय खाल्यार . 
( दोगूय वतात . साथीदार , रोशनारा आनी सखी येतात . ) 

( गीत : ' जागो मोहन प्यारे ' चे चालीर ) 
दीस उजवाडा येता 
काळोखाचें भिरें वेता 
जागो रे , आबू , जागो , जा रे 
जागोजा , जागोजा , जागोजा रे आबू 
जागोरे , जागोरे , जागोरे 

जागोजा , जागोजा , जागोजा . 
आबू - ( न्हीदेंतूच ) अम्मी , बेगीन यो . मात्शी बस अशी म्हजे म्हांत . 

रानांतल्यो कुवरी म्हाका उबारून व्हरतात . हाय अल्ला , कोण 
जाणा खंय म्हणून कोणा फुड्यांत . न्हीदेची खुमखुमी , भार 
कसोच देंवना . यापयलीं अशें केन्ना सपनातलेगीत जालेंना . 
आनीक मात्सो वेळ पडून रावतां . हाय अल्ला , हे सपन 
मजेशीर , हे सत्य मजेशीर . सपन जाता सत्य जेन्ना , कितली 

मजा ? सत्यूच जेन्ना सपनेता , आनीकं मजा . ( मन्सूर येता ) . 
मन्सूर - जहांपनाह , सकाळ जाली उठचे आतां . 
आबू - पुण सगले सपनांतूच आसात . जहांपनाह सकाळ खंय गा 

आसा ? 
मन्सूर कळाव करूं नाकात म्हाराज , वेळ जालो आतां दरबाराचो . 

तयार रावल्यात थंय सगले , एकान एक धाकले व्हडले . 
आबू - हाय अल्ला , तीच न्हीद . तेंच सपनूय अजून मेरेन ? 
मन्सूर - बादशाह , सरकार , म्हाराज उठात आतां , तिष्टलां कामकाज . 
आबू- हाय अल्ला , काम आतां कठीण जाला . अशें दिसता , कोणेतरी 

म्हाका हांगां उखलून हाडला . कोण हे लोक ? मळबांतल्यो 
परयो ? परिस्तानूच हे . आनी हो गा कोण ? देंवचार , म्हारू , 
हय सायबा देंवचारूच . सायबा म्हज्या , जीव सोडय म्हजो . 
पावय बेगीन घरा या गरीबाक . घालतां मागीर तुका कोंबो , 

रोट , हुर्राक . 
मन्सूर - हुजूर , जहाँपनाह , म्हाराज , कसलो खेळ चलयला हो आज ? 
आबू - आवय , अल्ला , देंवचारूच हो . खरे ते सांग म्हाका , भानगड 

कितें ही ? काल रातीकडेन इल्लें शेकोवन हावं न्हिदील्लो . 
न्हीद लागली सुस्त अशी , यापयली केन्ना लागली ना तशी . 

सपनूय केन्ना देखले ना असले यआदी . 
मन्सूर - म्हाराज , हुकुम दियात , गुलाम तुमकां दिता याद . 
आबू - कितें सायबा , देवचारा ? म्हाराज , सायब , जहाँपनाह हुजूर , 

कित्याक केण्टा असो तुज्या राज्यांत हाडून ? 
मन्सूर - कितें म्हणलें म्हाराज ? 
आबू- खऱ्यांनीच कितें करूंक सोदता देंवचारा ? 
मन्सूर - गुलामाची या म्हाराज , तुमीच खरेपणी फकाणा चलयल्यांत 


आज . 


आबू - बरें आसा , करूंक सोदता जर म्हजो कापांव , मात्सो म्हजे 

अम्मीक मेळटा काळीजभर हांव . आमची भेट मातशी 

जुळोवन हाड . 
मन्सूर - हुजूर , आज तुमी हे कितें आडायलां , कांयच समजना , 

अजापांत पडला . 
आबू - हे म्हारवा , देवचारा , घरदार , हत्ती , घोडो , दीतां तुका , उंट , 

बोकडो , आनीकूय कितेंय जायतें . सोडय या त्रासांतल्यान 

म्हाका रोखडो . 
मन्सूर - जनाब . 
आबू - जनाब , जहाँपनाह , हुजूर म्हणटा , खूब खूब भय दिसता . 

हाचेपरस तूं म्हाका गाळी घाल , तितलेंच जीवाक सूऽऽ 
जायत . सुरी गोमटेर ओडटलोच जाल्यार मात्शी , सभाग्या , 
सादीशीच फिरय . इतले धारेची कितें गरज ? घायार मीठ 
कित्याक फाफुडटा ? मात्सो राव , मात्सो राव , हांव उठटां . हे 
कुंवरीनो , हावं तुमच्या पायांर पडटां . मात्शी रावात . 

पन्नाजान , नीलपरी यात्न करतां , प्रयत्न करतां , हांव उठटा . 
रोशनारा - अशें कितें उलयतात तुमी हुजूर ? 
आबू - हुजूर ? म्हजो जाला हांगां चिकचिकीत खाजूर . आनीक कितें 

तर ? जीव कसल्या जनजाळांत सांपडला हायअल्ला , तुमकां 

कितें खबर ? जीव म्हजो तडफडटा जबर . 
मन्सूर - आतां ही फकाणां पुरो म्हाराज . लोक तिष्टल्यात दरबारांत , 

शिरकलां सगलें कामकाज . 
आबू - अल्ला , सायबा , अजून हे सपन चल्लां ? केन्ना सोंपत काय , 

कितलेंशें उल्लां ? 
मन्सूर - हुकूम दियात हुजूर . 
आबू - ( मात्सो सांवरला ) खऱ्यानीच हांव बादशहा तर ! मात्सो राव , 

पळोवया आतां हांव जागो आसां काय न्हिदेंत ते कळटले . 
सपन हे काय वास्तव , गुपीत हे उगडचेंच पडटलें . असो यो 
मियाँ , कान काप म्हजो , सपन काय सत्य हांगांच सोक्षमोक्ष 

लागचो हाजो . 
मन्सूर - हो कसलो हुकूम म्हाराज ? 
आबू- बडबड करू नाका मातूय . हांव बादशाह म्हणटा जर , म्हजें उतर 

जिरवून धर . हो हेवटेंतलो म्हजो कान तुवें कापचो . 
पन्नाजान , सिद्ध एकदांचें जांवदी हैं , सपनांत हांव , काय 

खरेपणान . 
रोशनारा - अँ ? हे कितें ? 
आबू - एँय बेय कांयच ना . फर्मायला तें बेगीन कर . हुकूम म्हजो 

मतींत धर . ( रोशनारा कानाक चिमटो काडटा ) अम्मी , आवय 
अल्ला म्हज्या . मरतां हांव . या खुदा वास्तवूच हे गा , सपन 
न्हय . जालेयं सपन जाल्यार बरें धारवालें , सोसूं नजो , दुखता 

हे . ( वझीर येता ) . 
वझीर - जहाँपनाह , दरबारांत गर्दी तिष्टल्या . बादशहा येना , तांका 

हुस्को जाला . 
आबू - अल्ला , खुदा , हो आनी कोण ? खणात फोण , खणात फोण , 

माथ्यार पळय भोंवता घोण . आगा , दियात उतर तरी 
पराथतां , कितेंय पुण खरे सांगात . हावं खरेपणी आबू हसन . 
पुण तुमी अशें साबार जाण लेखून म्हाका म्हाराज , हुजूर , 

जहाँपनाह कित्याक करतात अशी दाणादाण ? शाही म्हालांत 
( गुठली हाडून उडयल्या . देवचार , म्हाखा कित्याक भोयो 

चलयल्यात ! 
वझीर - खुदावंत 
आबू - एँय् ! 
वझीर- आली जाह 
आबू- हाय अल्लाह . 
वझीर- गरीब परवर . 
आबू- म्हाका काबार कर . 
वझीर - कित्याक गरीबाच्यो अशो म्हाराज मारतात भगल्यो ? 
आबू - बरे बाबा , आयकले सगलें . नशिबांतलें आतां भोगचेच पडलें . 

हावूय आतां एक ताब्ल उडयतां ( ताबुल फळ्यार खेळपाचो 
अभिनय ) मागीर तुमकां बुद्द शिकयतां . सपन जांव वा सत्य , 
एक दीस फोल्ग मारतलों . आतां बादशहाच जावन हावं , चार 

खीण सुखांत लोळटलों . वझीर ? 
वझीर - बंदा हाजीर . 
आबू - पन्ना जान , नीलपरी , चल्लों हांव पयस खंयतरी . तुमचेखातीर 

हांव आयला . चल्लों परतो तुमकां केन्ना ना मेळचेलों . 
रोशनारा - आलीजाह , खुदावंत , ताटातूट जाता आज आमची , तरीय 

जावन फुलांत घालून जिरवपाक आमी वाट पळोवची . 
आबू - पुण थंय भायर दरबारांत कोण रावल्यात आसतले , चिरूंक 

म्हाका उबो सुरयेन खर कोण जाणा , कोणाक खबर ? 

संकष्टांत पडला , तरीपुण वतां करून म्हजें काळीज निबर . 
वझीर - म्हाराज , जहाँपनाह . 
आबू - चल या , चलया , हो पळय धुकलतां , सरतां फुडे , काळीज जरी 

कलकलता . ( गीत : ' काळीज हे बँग बँग बँग'चे चालीर ) 
आवय , आवय , कितें म्हाका जाता , कोणे सांगलां तुका , 
काळीज हे बँग बँग बँग , बँग बँग बँग , बँग बँग बँग जाता , 
कित्या म्हज्या अशें हड्यातं येता , बँग बँग बँग बुंग , आवय 
हव्यांत येता , नाका म्हाका ही सत्ता . 

देखाव तिसरो 
( दरबार - सभासद , पहारेकरी आनी गाराणी घेवन आइल्ले लोक ) 

- गडबड चाटींगां बंद करात . महाराज आतां येवन तुमच्यो 

कागाळ्यो आयकून करतले न्याय , दितले फिर्याद . 
आबू - वझीर , सांग बेगीन , हाडलो तुमी त्या चोडणपुरच्या न्हापलू 

सावकाराक ? 
वझीर - चौकीदार , पहारेकाराक सांगात आनी त्या चोडणपुरच्या 

न्हापलू सावकाराक मारीत बडयत हाडात . 

महाराज , या दोगांचे गाराणे आयकात , मोटे उपकार 
जायत . तुमीच न्याय दिवंचो . आतां आमकां जालोना प्रस्न 

सोडोवंक हो , कमी अक्कल आमची , असो . 
आबू- सांग , कितें सांगूक सोदता ? 
१ लो फिर्यादी - हो मगेर नोकरेक आशिल्लो . एक दीस कोठये कूड 

फोडून घेवन गेलो हो म्हजो माल आशिल्लो - नाशिल्लो . आज 

सकाळी हाका मोटे हिकमतीन धल्लो . 
२ रो फिर्यादी - जहाँपनाह , या पडमुराचे कानामनार घेवं नाकात , , 

होच मगेर चाकरेक आशिल्लो . कोठये कूड फोडल्या म्हजीच 


सभासद 


सभासद 

हाणे . आज सकाळी सांपडायलो हाका हांवे . 
आबू - बेस बरे , बेस बरें . पहारेकरी , जल्लादाक आपय . 
पहारेकारी- जल्लादाक बेगीन आपयला . 
जल्लाद - ( येता ) बंदो हाजीर आसा , हुकूम जावंचो . 
आबू - दोगांकूय उबे कर आनी मानो सकल बागय तांच्यो . ( जल्लाद 

तशें करता ) आतां तूं या नोकराची गोमटी मार . 
१ लो फिर्यादी- महाराज , हांव नोकर न्हय . 
आबू - बेस बरें , बेस बरें . आतां पटलें तूच तो खरो नोकर म्हणपाचें . 

वझीर , उडय हाका बंदखणीत आनी जे दुडू मेळत हाचेकडेन , 

दीवन उडय त्या सभाग्याक ( वझीर दोगांकूय घेवन वता ) . 
सभासद - हुजूर , आनीक एक अर्ज आसा . हो मनीस म्हणटा , मक्केक 

वच्चेपयलीं हांणे आपणालें सामायन विकून चार हजार रुजू 
केल्ले त्या दोस्ताकडेन . परतो येवन दुडू मागल्यार पळयात , 
तो ईष्ट गेला नेगार , वयल्यान ताकाच तापयता . म्हणटा 
आपुण गेल्लों मक्केक , दी आपणाले दुडू , चल दे प्रेस , वाय 

पागार . 
आबू - बेस बरें , बेस बरें . बाबा , कितें रे ? दुडू तुंवे दवरील्ले 

हाचेकडेन ? 
२ रो फिर्यादी- हय सायबा . 
आबू - ( पयल्याक लेखून ) तूं कितें म्हणटा रे ? 
१ लो फिर्यादी - हो फट उलयता धडधडीत . दुडू दिल्लें हाचेकडेन 

हांवेंच , दिवंक सांगात परते सडसडीत . 
आबू- तुजेकडेन आतां कितें माल आसा ? 
२ रो फिर्यादी - म्हजेकडेन कितें आसतलें ? सगलें केन्नाच 

लाटून 
उडयलें . मक्केच्यान आयज परतलां , वतना व्हेल्लें ते सगळे 

खर्चिलें . 
आबू - आनी तुजेकडेन गा ? 
१ लो फिर्यादी- कितें आसतले सायबा ? आतांच मक्केच्यान परतलां 


मगा . 


आबू - बेस बरें , बेस बरें . वझीर या दोगांकूय बेगीन व्हर आनी 

तांच्यो गोमट्यो धडावेगळयो कर . 
दोगूय फिर्यादी - म्हाराज . 
आबू - पुण राव , जर हांचेपैकी कोणूय दीत पांचशी रुपया , ताका मात 

माफ करचो , दिवंचो सोडून चला पळोवया . 
१ लो फिर्यादी- हाय देवा , आतां हांव मेलों . 
२ रो फिर्यादी - म्हाराज , पांचशी रूपया हांव दितां . म्हाका बेगीन 

सोडय आतां . 
आबू - वझीर , दिवंक तयार आसत चार हजार हो , जाल्यार त्या 

पयल्याक काडून दी , या बदमाशाक उडय काळखा कुडीत , 
उणेच त्या स म्हयन्याखातीर , दिवंक फाटीफुडें केल्यार , मार 

ताची गोमटी खिणाभितर . 
२ रो फिर्यादी - हाय अल्लाह , हांव मेलों , सोपलो . ( पहारेकरी ताका 

घेवन वता ) . 
सभासद - आनीक एक लचांड आसा . हो एक हॉटेलवालो विकता 

जेवणखाण , चिकन बी खासा . 
आबू- केशें हॉटेल हाजें ? खंयचे सुवातेर ? 
सभासद - ल्हानशेंच आसा , बाजारांत . रांदन ताची आसा 

हाटेलाभायर , भितोडेक . एक दीस दनपारचो तो शिजयतालो 
मटण काय चिकन सांगोती रान्नीचेर . आतां हो एक गरीब 
मनीस , कामगार , घाम गळोवन पोट भरता , दिसवड्यार . तर 
हो आशेलो सागोते वासान . हाच्या हातातल्यो दोन सुक्यो 
चपात्यो ताणे त्या तोपाच्या धांपण्यार दवल्ल्यो , आशेन त्या 
चिकनाचो वास रोट्यांक लागचो . रोटयो जातल्यो वासाळ , 

खांवच्यो खोशेन , ल्हानशें फोल्ग एक दीसा गरीबाक फावोशें . 
आबू- मागीर ? लागलो तर वास चपात्यांक ? 
कामगार - हय सायबा , मातसोसो लागलो . 
हॉटेलवालो - सायबानू . हीच म्हजी फिर्याद , धेवन आयलां हांव 
अमर्याद . त्या वासाचे दुडू फारीक करूंक तयार ना न्हय , 

हो 
मालकिर्याद . 
आबू- बरें आसा , बेस बरें , तुर्वे हे बरें केलें ना रे . 

कामगार - हुजूर ? वासाचे आनी दुडू ? 
आबू - कित्याक ना तर ? तूं कितेंय म्हण , वास कितें सादो तर तो ? 

परमळ सागोतेचो , मसालेदार मटण ! ( मातशें माथें खरपिता ) 
वझीर , दोन रुपया आसल्यार दी . ( वझीर एका एका 
रुपयाच्यो दोन नोटी दिता ) असले नाका . दी दोन रुपया 

नाण्याचे , रुप्या रे पापया . 
वझीर - आयच्या काळार खंय आसा रुपें ? 
आबू - तशे जाल्यार कसलीय चिल्लर , मोड दी . ( वझीर चिल्लर दिता . 

कामगाराक आपोवन ) असो यो रे ... धर हातांत हे ( कामगार 
घेता . ) वच आनी वाजय वचून त्या हॉटेलवाल्याच्या 
कानाकडेन , खुळखुळावन , कचकचून . ( हॉटेलवाल्याक ) कितें 

गा पात्रांव ? कितें आयकूक येता ? 
हॉटेलवालो - ह्य सायबा . 
आबू- कसलो आवाज आयलो ? 
हॉटेलवालो - दुडवांचो सायबा . 
आबू - मागीर चलात तर . आतां ही केस जाली काबार . वास 

सागोतेचो , आवाज दुडवांचो . जालें आतां बादाक बाद . भल्ले 

मरे पयशे तुजे ? 
हॉटेलवालो पैशे खंयचे भल्ले ? म्हाकाच सामकें सुरय भल्लें . 

( पहारेदार तांकां धांवडायता ) 
आबू - आतां आनीक कोण आसा ? 
सभासद - आतां कांय ना हुजूर . हेरांक सांगला . मागीर येवंचे , आतां 

लंच टायम जाला . 
आबू - बेस बरे , बेस बरें ( उठटा ) 
वझीर - मातशे रावात म्हाराज , ( वाद्यवृंदाक लेखून ) मास्तर , हांगां पद 

जायच .. वाजयात आनी म्हणात 
आबू - ( वतां वतां म्हणटा ) . 

( गीत : ' हांवसायबा पलतडी वेतां'चे चालीर ) 
हांव सायबा जेवणाक वेतां 


म्हाका सायबा ताट दाखय 

म्हाका सायबा भूक सोंसना 
हेर सगले - यो यो यो योरे जेवंक वाडटां , लजेव नाका रे , भुकेव नाका 
रे . ( वतात ) . 

देखाव चवथो 

( बागेत : रोशनारा आनी सखी ) 
सखी - नकली राजाच्या तूं मोगांत पडलें . रुपाक , गुणाक पळोवन 

भिरमुटेवरी भुल्लें . 
रोशनारा - चल , कडेक सर , वच तोंड घेवन . 
सखी - देवान जोडो मात बरो सोदलो . पळयात , पळयात , तोंडार हांसो 

फांकलो . 
रोशनारा - तोंड घेवन वच , चल , जळक्या तोंडाचें , फासाळ बेगीन 

हांगाच्यान , वांकड्या सोंडाचें ( सखी तोंडार बोट दवरून 
' ओगी राव ' अशें खुणायता . अबू येता . रोशनारा आनी सखी 

कुर्निसात करतात . ) 
आबू - नीलपरी , पन्नाजान , पळय हांव येतां हसीने , हुस्नवाले , परत 

आमची भेट जाता . 
सखी - येवंचें येवंचें म्हाराज . मायेमोगाचो , काळजातल्यान येवकार . 

घेवन येतां रोखडेंच ग्लास आनी शराब . 
रोशनारा- तू राव हांगां , हांव हाडटां . 
सखी - नाका , नाका , तू नाका , हांबूच हाडटां . 
आबू - तू कोण सांग म्हाका हसीने ? हे धर्तेरेवेली कुवरी काय ते निळे 

निळशे धुंवरे पेल्यानची परी ? 
रोशनारा - हांव बंदिनी हुजूर , तुमची . गुलाम , पायांतली दासीच 

म्हणची . 
आबू- सरळ सा सांगतां , वायट धरूं नाका . बंदी , दासी न्हय तूं , पुण 

जिवापरस प्यार म्हाका . ( सखी येता आनी सुरई आनी ग्लास 

रोशनाराच्या हातांत दिवन वता ) . 
रोशनारा- हुजूर , जानोद सोरो हो आवडीन ओठांक लावंचो . 
आबू - जे कितेंय दिशीत तुज्या हातान , भरिल्लें आसतलें , हसीने 

साक्षात् अमृतान ( पियेता ) . 

( गीत : ' हमें तो लूट लिया'चे चालीर ) 
काळीज हे लुटलां म्हजें 
घारश्या तुज्या दोळ्यांनी 


मुदयाळ्या केसांनी 


गोऱ्या गोऱ्या पोल्यांनी . 

( पियेता ) 
बस अशी म्हांत हसीने , नातर चडना कीक तकलेक . 
पुण हांव झेमचौना , बस अशी प्रिये , म्हांत हसीने . ( तेंच 
गीत गुणगुणटांनां लकण येवन सोप्यार लंवडता . बादशाहा 
हारून सेवकावांगडा येता . रोशनारा आनी सखी कुर्निसात 

करून वतात . ) 
हारून - ( सेवकाक ) घेवन वच हाका , पावय घरा आता . आज सकाळी 

उठून अजापललो . फाल्यांय तशेंच जावंचें आसा ताका परतेंय 

आनीक एकदा . ( वता ) 
सेवक - हाय अल्ला ? दोंके कोण धरतलो आतां ? आरे बाबा मन्सूर , 

एय मन्सूर . मात्सो हांगां यो पळोवया . ( मन्सूर येता ) . हां , 

हाज्या दोक्यांक धर पळोवया . 
मन्सूर - हांवसो दोंके कित्याक धरूं रे ? 
सेवक - हुकूम आसा बादशहाचो . उबारून घरा हाका पावोवपाचो . 
मन्सूर - तें बरें आसा रे , पुण दोंके तू धर . तकली तुंवें धरप , दोंके माते 

हांवें ? खबर ना तुका तुजे परस हांव सिनियर तें ? 
सेवक - देखूनूच सांगतालों धरपाक दोंके , काल खासा बादशहान ते 

धरील्ले , ओ . के . ? 
मन्सूर - खऱ्यांनींच ? तशें जाल्यार ऑलरायट , धरतां हांव दोकें , तूं धर 

तकली टायट् ! ( मन्सूर दोक्याक आनी सेवक तकलेक धरून 
आबूक उखलून व्हरतात . ) 

देखाव पांचवो 
( आबूचें घर - आबू न्हीदला - अम्मी येता ) 
अम्मी - आरे , आबू हांगांच आसा ? पुता म्हज्या , शाण्या , राजा , काल 

खंय आशिल्लो रे ? सगलो दीस काडलो रडून , याद तुजी 

काडून काडून . उठ आतां , न्हीदता अजून ? 
आबू - हे कितें ? किरकिरो हो आवाज परतोय ? जायत रावू दी - नाच 

हांव उठचों . दोळे धापून असोच लोळटलों . पदां गायतल्यो 
रानकुंवरी , रोशनारा ल्हव हातांनी जागयतली , तेन्नाच हांव 

हातरुण सोडटलो . 
अम्मी- उठ बाबा , उठ मरे ! 
आबू - क्यांव क्यांव बेश्टी करूं नाका , न्हीद म्हाजी मोडूं नाका . 
अम्मी- उठ मरे शाण्या . दीस पळय खंय पावलो ! 
आबू- परीजान , पन्नाजान , बेगीन पद सुरू करात , न्हीद म्हजी अशी 

खळटा पळयात . 
अम्मी - कितें म्हणटारे पुता ? 
आबू - आज सकाळीफुडें कितें हैं लचांड ? विपरीतशें सपन , कसलें 

आनी फकांड ? आय अल्ला , हे वझीर , वझीरजान ? 
अम्मी - पुता आबू , कितें म्हणटा तूं ? उठ मरे ? उठचोना तूं ? 
आबू- हे कितें वेगळेचशें ? भानगड कितें ? एक फावट पळयतां उगडून 

दोळे . हे सपन सौंपल्यार पुरो आशिल्लें . हे पळय , उगडले 

दोळे , उगडले . 
अम्मी - पुता , कितें जाता सांग . कितें करतारे , दुखता तुजें आंग ? 
आबू- ओगी राव , ओगी राव , वझीर हाका धरून घेवन चलात , हाणेच 

म्हजेर जादू केला . 
अम्मी - पोरा म्हज्या , शाण्या आबू ! 
आबू- सांगतां तुका , मार खातलो पयस राव , फाटीं सर पयलो . 
अम्मी - पुता , वळखलो नारे ? पळय , हावं तुजी अम्मी मरे ! 
आबू - अम्मी बादशहाची ? वा अम्मी न्हय , राक्षीण एक तू . म्हाका 

उबारून खंय हाडला ? नातर कापतांच तुजी गोमटी आतांच . 
करतां रुजवात सोमती , जीव जाय तर मतींत धर . महाल , 

वझीर , परीजान , रोशनारा , उर्जेत सगल्यांक हाजीर कर ! 
अम्मी - हाय अल्ला , हाका कितें अशें जाला ? आबूक सांबाळ म्हज्या , 

या रे अल्ला 
आबू - पळय सभागे , तू जर म्हाका सांगीना , आतां तुका हांव कसोच 

धील सोडीना . ( दोग शेजारी येतात ) 
शेजारी - १- जालां कितें बाये , भानगड कितें ? 
आबू- हे शिपायक , म्हणें आयक .. सगल्यांक धरून उडय बंदखणीत . 

नाजाल्यार कापतां गोमव्योच सडसडीत . 
शेजारी - २- पियेवन पियेवन खुबूच , तकली उडयल्या तुज्या आबून . 
आबू - कितें म्हणलें तुवे हलकटा ? भायर सर घरांतलो , सैताना , 

मरकटा . वझीर , वझीर ... 
शेजारी - १ - पिसो जाला हो 

आबू . 

बेगीन हाडात वैजाक . 
शेजारी -२ - दोतोर सायब , वैज सायब ( धांवत वता ) . 
आबू- गोमटी मार , गोमटी मार . सगल्या मालकिर्यादांक करात ठार . 
अम्मी- हाय रे अल्ला कितें गा करूं ? खंय वचूं ? कोणाक साद घालू ! 
आबू - ओगी राव तूं देवचारणी , चूप बस पळोवया राक्षिणी ! ( शेजारी 

दोतोराक घेवन येता . दोतोराच्या हातांत चाबूक आसा ) वझीर 

खंय तो ? आयलो वझीर ? 
दोतोर - हयव्हय , हो जाला पिसो . उपाय करचो पडटलो तसो . 
आबू- सगळ्यांच्यो चोमड्यो बांदून व्हर . चाबकान फोड तांकां मरसर . 
शेजारी -१ १ - शेजान्नी , हो जाला पिसो , कर हाकां वैजासुवादीन , 

तुज्यान जाता तितले बेगीन . 
अम्मी - कितें जालें हाका दोतोरसायब ? 
शेजारी - ( दोतोराक ) कोणाचें कांयच आयकू नाका . तुजेवांगडा घेवन 

वच हाका . पिसोच जाला हो दोतोर . हाचे तकलेचो जाला 

फातोर . 
अम्मी- बरो जातलो मू आबू भावांनूं ? 
आबू- खंय व्हरूंक सोदतात म्हाका हलकटांनूं ? 
दोतोर बांदात या चक्रमाक चरांटून ( दोगूय शेजारी आबूक 

बांदतात . ) 
आबू- वझीर , आरे ए वझीर . 
दोतोर - हो पळय तुजो वझीर . चाबूक घे , बंदा हाजीर ( चाबकान 

मारता ) . 
आबू - आवय गे , अम्मी गे ! अल्ला , हे कितें चिल्लां ? सगले तुमी 

म्हजेर परतलें ? तुमी आतां म्हाका खंय व्हरतले ? 
अम्मी - रावात , सांगात भावानू . खंय व्हरतात ताका बांदुन् ? सांबाळात 

गा म्हज्या अपुर्बाये आबूक . दोतोरसायब , वापरूं नाका तुजो 

चाबूक . 
शेजारी- १ - बेगीन बरो जातलो चलो , शेजान्नी , हुस्को करूं नाका 

कसलो . 
अम्मी - नाका सायबा , हाका हांगाच सोडात , जातलो हांगांच बरो , 

व्हरूं नाकात . धुंवळ आयल्या ताका मातशी , निवळटली 

रोखडीच ती आपशीच . 
आबू - वझीर , एय वझीर . जा मरे बाबा बेगीन हाजीर ( दोतोर चाबूक 

मारता . ) 
आबू - आवय , अम्मी अल्लारे , कितें पीडा कैदाशीण ? ही कसली 

फातरा काळजा बादशाही ? 
दोतोर - चल आतां म्हजे वांगडा . कळटली बादशाही काय लोकशाही 

( आबूक ओडीत व्हरतात . ) 
अम्मी - हाय देवा , सायबा , खंय व्हरतात म्हज्या पोराक ? सांगात तरी 

नक्की कितें जाला ? मारूं नाकात ताका असो बांदून , 
धरील्लेवरी खंयच्याय चोराक . 

( गीत : ' आई वता दिल्ल्या घरा'चे चालीर ) 
आबू- अम्मी वता पिश्या घरा 

दी गे आशीर्वाद 
दोळ्यांवाटेन व्हांवता झरी 

येवून तुजी याद . 
अम्मी - ( गीत : ‘ वच तुका म्हणूं कशें ' चे चालीर ) 

हांसऱ्यारे मुखान 
सोडून घर सुखान 
वच तुका म्हणूं कशें ? 
लागत रे म्हाका पिशें 
कळवळटा हे काळीज 
आनी जीव घुसपता 

आबू तुजेविणे रे पुता 
अम्मी तळफेता 
नशीबांत कितें हे आयलें 
भोगप म्हज्यारे अशे 


( पयलो अंक समाप्त 

अंक दुसरो 

देखाव पयलो 
( पिश्यांचे हॉस्पिटल : पांच - सात पिशे आनी राखणदार ) 

( गीत : ' जगी या खास वेड्यांचा'चे चालीर ) 
१ लो पिसो - बरें आसा , म्हाका बंदखणींत दवरूंक सोदतात जाल्यार 

तुमी दवरात बरेभाशेन . पुण हांवें जी एक कविता बरयल्या ती 
माशी पावयात बादशहामेरेन . म्हण्टकीर बादशाह लावन दीत 

लग्न म्हजें आपणालें अपुर्बायेचे धुवेकडेन . 
रखवालदार बादशहाचे चलयेचें लग्न जावप एका कविवांगडा , 

संसारांत हाचेसारकी गजाल ना . 
१ लो पिसो - सामकी वायट गजाल जाणा तू ? तशें जाल्यार 

खिणाखिणाक आडखळ येतली सेर्त म्हजे साहित्य साधनेक . 
रखवालदार म्हणुनूच म्हणटा बरें जातलें तुजे अर्थहीन कवितेचे 

नदरेन . 
१ लो पिसो - आयक , पयलीं म्हजी कविता आयक . बरी आथवीच , 

जगावेगळी , मजेशीर . ( कविता वाचता ) 

सुर्याक पिळून सात थेंबे उजवाड 
ते रेवेचेर पडला 
पातळ्ळां हे रेवांट 
थरथरता , रेवेच्या कणाकणांतल्यान 
चंद्रिमाचो उमो घेवन 
भोंवतणांत हासता खेळटा 
आंगार कांटो घेवन , मेकळीक , स्वतंत्रताय 
कसलोच धरबंद नासतना , असुदाय 
दर्याची ल्हारा , रुपें चांदीचशी 
धोंपरभर उदकांत बुडून 
मोग सुखदिणी वेदना घेवन 
उर्बाभरीत उमाळो - किंवाटो 

दरेक जीव गळोभर बुडला 
रखवालदार - ही कविता व्हय ? 

१ लो पिसो - दुबाव आसा व्हय ? 
रखवालदार ताल , छंद , कुपास , लय ? हांतलें कितें आसां थंयं ? 

फाल्यांक जय कालचीच वंय , आपलां में स्वातंत्र्य , ते स्वातंत्र्य 


१ लो पिसो - येशू खिस्तामाशेन म्हणटा हांव . देवा , सायबा , धनया , 

हाका माफ कर . खबर ना ताका , तो कितें म्हणटातें . ताचें बरें 

जांव म्हण , आमेन . 
२ रो पिसो- हाका कितें जालें ? आ ? जाला अशे कितें हाका ? 
राखपी- दुःख . दुःख रे , दुःख . 
२ रो पिसो - तें तर जावपाचेंच . कळ्ळां हाका धर्तरी बुडटली . वायट 

धरूं नाका सभाग्या ताचे , फक्त एक मुठभर भांगर हाडून दी . 
करतां आख्खी धर्तरीच भांगराची . सुखान जियेंवचे तु थंय ,. 
खावंक जेवकं सगल्यांक गावतलें , पोटभर . आनी रावपाक 
एक घर . वेगळाचार नासतलो कसलोच . राजा आनी 

भिकाऱ्याभितर . जातले सगले एक , गरीब तशे गिरेस्त ईष्ट ! 
राखपी- जायते पिशे पळयले , पुण हाचे सारकिलो होच . 
२ रो पिसो - कितें म्हणलें ? कितें म्हणलें ? 
रखवालदार - आनी कितें तर ? वेगळाचार नासतलो ? गरीब आनी 

गिरेस्त एकूच ? तूं पिसो म्हुण वाटावलो . नाजाल्यार इतल्यान 

वयर पावपाचो . 
२ रो पिसो - वयर पावपाचो ? कोण पावोवपाचो ? वा ! खबर ना तुका ? 

मनशांक मनशाचीच गोमटी मारपाचो हक्क घडये आसत . 

पुण तें कशेंच जमचेलें ना ! 
२ रो पिसो- सगले मनीस सारके , कांयच वेगळाचार ना . राजा जांव वा 

रंक , सोपलो म्हज्या नाटकाचो एक म्हत्वाचो अंक . 
रखवालदार - बरे बाबा , तुजेंच खरे म्हणटा . चल पळोवया आतां , 

आनी बस थंय कोनशाक , म्हजें माथे खांव नाका . तुका 
कोपरापसून हात जोडटां . ( अकस्मात तिसरो पिसो खी - खी 

करून हांसूक लागता ) . 
३ रो पिसो - ( मोट्यांन हांसत ) सर्रकरून वयर गेलो . धतरवयर हजार 


२८ 


एक आशिल्लो आबू 


कोस , खंयतरी पयस , पयस ! 
रखवालदार - चंद्रकांत मरे तूं ? 
३ रो पिसो - न्हूं 
रखवालदार - मागीर सूर्यकांत ? 
३ रो पिसो - न्हूं , चंदू . . 
रखवालदार - हळद लाय तुका व्हरून . 
३ रो पिसो - खऱ्यांनीच सांगतां . एक असलें मिशीन आयला . सामकें , 

अजापाचें . कोण बसता एक मनीस भितर गुपचुप , चुडी 

पेट्टांच बोमाडो सामको चलूंक लागता चंद्रिमामेरेन . 
रखवालदार आनी तूं ती चूड पेट्टाचं घणघणीत पावतलो सोमतो 

काळखे बंदखणीत . 
३ रो पिसो - देवाच्यान तर , खरे सांगतां . थंय उलयल्यार हांगां 

आयकूक येता . ते दीस कोणतरी सांगतालो , धर्तरी दिसता 

थंयच्यान , वांटकुळी बोल कसो , सामकी चंद्रिमावरी . 
रखवालदार - धर्तरी ही वांटकुळी ? काय तकली रे तुगेली ? 
३ रो पिसो- न्हय न्हय , धर्तरीच . देवाच्यान तर , आयक तरी ( आबूक 

घेवन वैज आनी एक राखपी येतात . ) 
वैज घेयात , हाकाय सांबाळात . खासा बादशहा खंय हो , हाकाय 

घेयात सांगाताक . 
रखवालदार - खासा बादशहा ? 
४ थो पिसो- ( आबूक पळोवन ) - बादशहा , हारून - उल - रशीद ? 

तशें जालार तूंच न्याय करशीत . करूंक सोदतां हांव हिशोब 
संवसाराचे . फक्त बिलो जायना एका मुद्याचो . तुजे पयलीं 
तुजो बापूय जल्मलो , काय खासा तूंच ? हाचो सोक्षमोक्ष 

लागचो . 
आबू - हाय अल्ला , हो तर थार पिसो ! 
४ थो पिसो- हय सायबा , तशेंच घडला . या सगल्यांनी म्हाका पिसो 

समजून बांदून घालून हांगां हाडला . पुण हांव कितें असोच 
जालों पिसो ? ना . एका जाण्टेल्या शेतकाऱ्यान , दुबाव ना , 
म्हाका केलो असो . 

आबू- जाणटेल्या शेतकारान ? 
४ थो पिसो - हय सायबा , जाणटेल्या शेतकारान . खावंक जेवंक ना , 

तिस्त्यांनी कूड धांपली . पुण तूं जाणा , ताणे कितें म्हणलें ? 
म्हणले , म्हजें पयलीं कोणाचो बापूय जल्मलो ? सांग , आता 
तूंच थाराय , नाजाल्यार सगले शेणलें . खबर बादशहा धरून 
सगल्यांचे वंशावळीची . हांव म्हणटा , नातें कितें ताचें आनी 
ताच्या त्या कोणतरी बापायचे ? ( पांचवो पिसो पोटाचेर 

न्हिदला ) . 
वैज - आरे , उठ , उठ ! 
५ वो पिसो- हें - हे म्हाका उठोव नाका . ( कवितेभाशेन सांगता ) 

सूर्या , म्हाका उठोवं नाका 
उठय फुलांक , फुलां खुडटल्यांक 
उठय गीता वाचतल्यांक 
म्हजी गीता म्हजेमुखार 
तुजो उजवाड तिका नाका 
सूर्या म्हाका उठोवं नाका 
आनीक एक सांगतां 
सध्या हांव तांतीं उबयतां 
फुटटकीर उठटलों 
चोंचीतं घेवन पिलांक 
मळबान दोंगर चडटलों 
म्हाका त्रास दिवं नाका 

कितेंच केल्यार उठोवं नाका 
वैज - तूं पयलीं बस उठून , पील येतलें आपशी फुटून . 
५ वो पिसो - आपले आपुण ? आपशीचं फुट्टलें ? खबर आसा , तुका 

सभाग्या ? फुटलें ना तर कितें जातलें ? शारां व्हडली व्हडली 
तितलीयं , ल्हासून , जळून गोबर जातली . मागीर , उजो आनी 
उजवाड इतलो पळय . तांतयांतल्यान येतलो पयस पयस 

मेरेनचे लोक . तिरशे , कुड्डे , थोटे , भेडे जातले ! 
आबू- अल्ला , सायबा ? 

५ वो पिसो- खरें तेंच उलयतां . बरे तरेन उबोवन तांतीं चोंचीत घेवन 

वयर उडटलो . उडत रावतलों , मळबभर . एक दीस दुस्माना 
शारार व्हरून ड्याण्ण करून शेवटीतलों . शार - गांव लासून 

जातलो गोबर . काम फत्ते म्हजें या तांतया उदेशी . 
वैज - बरें आसा तशेंच जांव उठ तूं आतां , आनी उडत राव . 
५ वो पिसो - मागीर कितें तर ? उडटलोंच हांव . पयलीं हैं तांतीं 

उबयतां उपकार करून मात्सो राव . 
३ रो पिसो - ( हांसता ) - खी - खी - खी - खी . देंवलों ... देंवलोंच 

चंद्रिमाचेर . एक गाडी देंवल्या . घोडो न्हय . उंट न्हय आपले 
आपुण चलता . दोन मनीस भितर बसल्यात . हे पळय , देंवले 
गाड्येतल्यान . हे कितें ? फातर पुंजायतात . भांगर ना . आसा 

काय तातूंत ? 
२ रो पिसो - भांगराची धर्तरी . दुकळ बिकळ जांवचो ना . ना भूक , 

तांनूय लागची ना . लडायो , झुजां कायच ना . फक्त दी 
पळोवया एकदोन मुठी भांगर , आख्खी धर्तरी भांगराची करून 

सोडटां . 
१ लो पिसो- ( कवितेत ) 

खासा पळयात पूर्णचंद्र हो 
जलप्लावन सूर्य लोकाभितर 

चंदनाची वेल , सुगंध हो 
४ थो पिसो - गजाल घेत जर संवसाराचे निर्मणेची , त्या शेतकाराच्या 

बापायची , वंशावळ नक्की खंयच्यान सुरू जातली , तुका कितें 

दिसतां , जहाँपनाह ? 
आबू- हाय अल्ला , हे तर पिश्यांघर . हांवूय एक अभागो पिसो . जावन 

आबू हासन , चल्लों बादशहासो मेळ्ळे फक्त म्हाका ताचेच 
पानवळ.चाबकांच्या मारान कांत देवली , रगत किणेलें , 
राजेशाही याद सदां उरतली . म्हजे तकलेचो जाल्लो फातर , 

अम्मी म्हणटाली . 
३ रोपिसो- न्हय न्हय , भांगर न्हय , फातर तो चंद्रिमाचो , य व्हय . 
आबू - ताणेच जादू करून म्हाका धुंवळायलो . बरें जांव तुजें दोतोर , 

हांव आबू हसन समजलों , समजलों , आतां हांव ताळ्यार 

आयलों . 
वैज - पळय , परती बादशाही येवंची ना मूं ? 
आबू - ना सायबा , केन्नाच ना . जोवेर घट आसा तुजो चाबूक , 

बादशाहीचेर नदरलेगीत घालचोंना . गुन्यांन जालोच जर 

चुकून , काड म्हाका चाबकान ठोकून . 
वैज - बरें , हाका सोडात रे ! ( आबू वचूंक लागता ) 
४ थो पिसो - पात्रांव , खंय चल्लो ? म्हज्या प्रस्नाचे उत्तर दिना ? इतलें 

तरी सांग . तूं पयलीं जाल्लो काय तुजो बापूय ? कळूदी एकदा 

त्या शेतकाराकूय . ( आबू वता ) 
३ रो पिसो - ( हांसता ) खी : खी : खी : गी : तो परतून येता . फोग 

उजो सुटला . चंद्रिमांतल्यान धर्तरी दिसता वांटकुळी , ग्लोब . 
२ रो पिसो - जातली धर्तरी भांगराची , जातली , जातलीच एकदीस ती 

( घांट वाजता ) 
रखवालदार - जेवणाचो वेळ जालो . चलात रे , चलात एकेकलो . 
५ वो पिसो - आरे म्हाका उठोवं नाकात , कितेंच केल्यार उठोवं 

नाकात . तांती कांय फुटचेना , साबसुबें इबाडटले . मागीर हे 
धतरचे विनाकारण गठ्ठाण जातले . 

देखाव दुसरो 

( बाग - रोशनारा बसला , सखी येता ) 
सखी - आगो तुका जालां कितें ? हांगां अशें एकलेंचशें ? मोगांत 

बिगात ना मूं पडलें ? सांग बेगीन कितें घडलें ? 
रोशनारा - बडबडूं नाका अशें . उपकार करून ओगी राव मातशें . 

राणयेन आयकल्यार कितें जातलें ? तूं म्हांका त्रासांत 

घालतलें . 
सखी- राणयेचें सोड तूं म्हजेर . ती मागीर आयकतली . जें कितें घडला 

पळय , तूं म्हाका सांग पयलीं . 
रोशनारा - सांगपासारकें म्हजेकडेन आनीक कितें उल्लां ? 
सखी - ना , ना , अशें न्हंयच . अजून कितले मोने बोंगें , पोरसू पुराय 

खंय फुल्ला ? सांगपाचेलें जायतें उल्ला . ( बेगम येता ) . 

बेगम - जालां कितें रोशनारा ? कसले दुःख तुका सतायता ? उपकार 

करून म्हाका सांगता ? 
रोशनारा- म्हाका कांयच जावंक ना . 
बेगम - कांयच अशें लिपोव नाका . हांव तुका आवय भाशेन , मागशीत 

तें दीन खोश्येन . म्हज्या हाताभायलेयं काम आसल्यार , 
कांयच हुस्को नाका . बादशहाक सांगून पळोवया , तू सांग 

म्हाका . 
रोशनारा- कृपेन तुजे बेगमसाहिबा , कांयच उणे ना म्हाका हांगा . 
बेगम - बरें आसा वच तूं ! ( रोशनारा वचूंक लागता ) ( सखीक 

विचारता ) तुका कितें खबर आसा ? 
रोशन - ( सखीक ) सांगशीत जाल्यार खबरदार ! 
बेगम - ( रोशनाराक ) उबे कित्याक आता , चल मगो . आयं शाल टेक 

कॅर ऑफ इट प्लीज , यू बॅटर गो . 
रोशन - कांयच म्हाका जावकं ना राणीसाहिबा , हांव दुःखात ना . त , 

कितें जाणा जावक सोदता , म्हाका उपकार करून सांगता ? 
बेगम - ( सखीक ) आसता तूं सदां तांचे वांगडा , तरीय जावन खबर ना 


तुका ? 


सखी - ( लागी येवन फुतफुतता ) 
बेगम - म्हाकाय अशेंच दिसतालें , कोण बाये तो , म्हाका सांगतलें ? 
सखी- कोण ? कोण ? कोण न्हय , हांवूच तें . 
रोशनारा - कांयच म्हाका जावंक ना तशें ? बेठोच दुबाव , कित्याय 

कितें . 
बेगम - समजलीं हांव समजली . गरज ना आनीक कांयच सांगचेली . 

बादशहा कितेंय करता केन्ना केन्ना , कोणाक ताचो पत्तो 
लागचोना . वचात तुमी दोगांयजाणां , बादशहाच आयले 
खासा , कितें करचें ते हांव जाणा ( दोगांय वतात . बादशहा 

येता ) 
हारून - जालां कितें ? दिसता भोंवतण वेगळेचशें ? 
बेगम - तुमचेवरी रंग - ढंग आमकां केन्ना जमला व्हय ? 
हारून- जमता तेंय कितें उणे न्हय ! 

बेगम - पुरो , पुरो , आयज तरी मनस्थिती आमच्या रोशनाची या 

दिसांनी , व्हडलीशी ना बरी . आयज बरे मुडांतशे दिसतात . 

पुण हांव काय तशी घाळ न्हय , सदांच तुमी बरे फुसलायतात . 
हारून - शाबास , आतां चडूच जालें . गुन्यांव सदां म्हज्या माथार सोड , 

कितें जालां रोशनालें ? 
बेगम - येयात हेवाटेन अशे , आयकात , रोशन जाला पिशे ( दोगांय 

वतांवतां ) 
हारून - अशें ? अशें कशें ? 

देखाव तिसरो 

( रस्तो ) 
आबू - दिश्टी पडना कोणूच सोयरो . आसूं , पियेतां आज एकलो 

एकसुरो , एकल्यान पियेवपूय वायंट न्हय . दिसलो खंयी जर 
तो भोंवडेकार सभागो , एक उतर उलोवचोंना , रावतलों 
ओगो , तो जादुगारच , माल्लो मंत्र म्हजेर , कितें कितें भोगूंक 
लायले . सपन पडलें , चाबूक खाले मानेर , वचना जाली 
बादशाही कशीच . ( भेस बदलून बादशाह येता ) कोणतरी येता 
एक अनवळखी मानेस्त , भौमानेस्त , हेवटेन येवंचे . खोपटेक 

या गरीबाचे , पांय लावंचे . आरे , हो तोच काय दिसता मरे ? 
हारून - कोण , आबू मियां ? कसो आसा बाबा ? हंयसर काय करतय 

तुंयां ? 
आबू- आबू ? कोण आबू ? कितें म्हण्टा तूं ? हांव ? खंयेचा आबू ? 
हारून - हां , हां , याद आसा , तुंवें म्हणिल्लें इष्टागत एके राती पुरती . 

दिवप घेवप ना , चुकून लेगीत भेट आमची जाल्यार 
परतीय ? घरा तुज्या नाका व्हरूंक . पुण हांगांच कितें जाला 

चार खबरो मारूंक ? 
आबू - हात जोडटां , म्हाका जिवो सोड . संवसांरांत आसात जायते , 

तांचेर तुजो मंत्र ओड . परतोय कित्याक म्हाका फसयता ? 

चाबकाचे फार अजून कसकसतात . 
हारून - कितें मियां तूं सांगूक सोदता ? 

आबू - कितें म्हणचे ? तुका दिसना ? दोळे सारके आसांत मरे ? कितें 

करपाचें सांडलें तुवें ? पयल्यो लायलो फाटीक साळकायो 
म्हाळकायो . मागीर दरबारांत केल्यो भयो भयो . धाडलो मांगीर 
पिश्याघारांत , फोडून काडलो चाबका फारान . वयल्यान 
म्हाका विचारता अपुर्बायेन ' मियाँ , कसो आसा ? ' उपकार 

कर , वच तूं तुज्या घरा , हांव शाणो कसो परततां म्हज्या दारा . 
हारून - सांगता कितें तूं ? कांयच कांयच कळना म्हाका . 
आबू - खरेंच तुका कळना जाये ,. कळ्ळां सगले म्हजें ल्हवेल्हवेंक , 

पायां पडटां , हात जोडटां , उपकार करून म्हाका सोडटा ? 
हारून - मियाँ , भावा , इष्टा ... 
आबू - आसूंदी आसूं दी , ईष्ट - फिश्ट सोड आमिजाद . कोणूय दाट 

कातीचो पळय दिसल्यार , ताकाच घाल साद , ताचेर 

चाबकाचो परिणाम जावंचो ना , हांव तुज्या मंत्राक फसचोंना . 
हारून बरें आसा , इष्टागत करचोना ? नाका करूंक , इल्लें 

उलोवंचोयना ? हांव असो अनवळखी वाटसुरो . बरें उलोवया , 
तूं बरो हांव बरो , भेट जाल्ली आदीं , ताची याद जाली . 
दिसलें मनाक करच्यो चार गजाली . पुण जें कितें तुवें तापून 

सांगलें , वायट दिसले , खरेच जिवाक लागले . 
आबू - ( मात्सो मोव पडटा ) दिसता तुका , म्हाका समाधान भोगता ? 

चाबकांच्या भारान हांव असो उलयतां . 
हारून - तूं उलय वा नाका उलोवंक , पुण जालें कितें नक्की ? म्हाका 

सांगता ? राग कसलो , कसलो शीण काडटा ? 
आबू- शीण कसलो आनी रीण कसलें ? जांवचेलें तें जावन गेले . ते 

दीस दिसल्यो त्यो परी . घेवन गेल्यो उडून आपलेसरी . 
हारून - कितें ? सांगता कितें तरी ? परी घेवन गेल्यो आपणाल्या घरी ? 
आबू - हय बाबा तशेंच जालें . घडये जायत नाटक वा भुताटकी . 

देवचार आसलो दिसूंक तुजेभाशेन . आतां पिशें पांगुरता 

जावन नाटकी ? 
हारून - संवत राव गाळी जायत्यो , सांपडलांच न्हय तुका हांव आयतो ! 

पुण इतलेच हांव सध्या म्हणीन , जाता कितेंय म्हजेकडल्यान , 

बरें , तुजेखातीर , केन्नाय खोशेन करीन . नव्याच या शारांत 
हांव पावलों , भेट जाली तुजी , खरेंच धादोसलो . तेन्नाचो तो 
तुजो ताथोमाथो , ना मात हांव केन्ना विसरचों . बरें आसा , 
वायट धरूं नाका , देव बरे करूं , बेसांव तुजेर , हांव चल्लों . 

( वचूक लागता ) 
आबू- बरें बरें , म्हाका सांग आतां तरी ? कितें गरज नाटकां करचेली ? 

अशें दिसता , तुका कांयच खबर ना . तें सपन , दरबार , 

पिश्याघर आनी परी . 
हारून - हे पळय मानेस्ता , गाळी संवपाची गरज नासता . हांव एक 

अनवळखी , वाटसुरो . भूत , देवचार न्हय , इतलें पुरो ? दारांत 
आइल्ल्याची करप निर्भत्सना , तुका म्हुण सोबता , म्हाका 
निखालस ना . याफुडें शाणो जातलों , व्हांवचोंना वच्चोना 

कोणागेर , मातपसून रांवोंना . 
आबू - तूं कितें म्हणूक सोदता ? हांव लोकांक फुसलावन घरा हाडटां ? 
हारून घरा व्हरता , ताथोमाथो करता , परतो मेळ्ळ्यार बकच्छायो 

मारता . या गांवची कळ्ळी बाबा रीत , कसले मनीस , 
सवाव , वागप विपरीत . हावूय याफुडें ईष्ट फक्त एकदीस , 

रातीकडे त्रेसष्ट , सकाळी छत्तीस . 
आबू- कितें रें ? खऱ्यानीच भावा , नकळं तूं म्हाका भोगललो , ' गनिमी 

कावा ? ' 
हारून - पुरो , पुरो खूब जालें , दुस्मानावरी बगलांट घालें . 
आबू - कित्याक इतलो तापता इष्टा ? घडये म्हजीच चुक जाली 

दिसता . 
हारून - देव बरे करूं खूब , उपकाराचे मेळ्ळे तूप . 
आबू- नाका अशें म्हणूं नाका , घराकडेच व्हरतां तुका . 
हारून - बेसांव पडूं , आनीक नाका . पोटभर मेळ्ळो येवंकार , हांगांच 

म्हाका . 
आबू - आरे हांव फकाणां करतालों पापया . तूं तिडकता तें पळोवपाक , 

चल पळोवया . 
हारून - ( मोव पडिल्ल्याचे सवंग करता ) आरे , अशें आशिल्लें तर 

पुता ? तरीय म्हणटां , हो कित्याक तापता ? हो इतलो 
सज्जन , ईष्ट , फिदाल्ग , भोंवडेकाराची निर्भत्सना करूंक 
जातलो तयार ? वाजय गितार , वाजय गितार , वाजय गितार , 

तार तार थरथरून , गीत वचूं दर्यापार . 
आबू - आनीक कितें तर ? मस्को केल्यो . यो आतां म्हजे वांगडा , 

चलो चलो . ( वतात . अबूच्या घराकडेन पियेत बसतात ) 
हारून - तुवें चाबकासंबंदी कितें म्हणलें न्हय ? 
आबू 

सोड आतां खबर ती . जाय कित्याक ती परती ? बसलेंच परतें 
केन्ना भूत कांट्यार , पर्वा करचोना मातूय कोणाची . जांव 
वाटसुरो , परकी , अनवळखी . गैरसमज आतां पैसावले . तुवें 
हांगच्या लोकांक चुकीन जोखलें . हे म्हणून कितें व्हडलेशें बरें 

जालें ? 
हारून - तुजे तकलेत कितेंय पुण गोंदळ जाला , देखून उलयलो वांकडे 

- तिकडे , नाजाल्यार ... 
आबू - विसर विसर खबर ती पोन्नी , रात पळय आयल्या चांदनी . 
गीत - ( ' सुर्य गेला पलतडी'चे चालीर ) 

सूर्य गेला पलतडी 

चंद्र हे तडी 
हारून - आयची रात सारुया अशी 

कोपांत मारून बुडी 
ओडीत गुडगुडी 
सूर्य गेला पलतडी 

चंद्र आलतडी 
आबू- चाबकाची याद येता 

भरता हुडहुडी 
सूर्य गेला पलतडी 
चंद्र हे तडी 
चंद्र आलतडी 

देखाव चवथो 
( बाग - रोशनारा आनी सखी आसात . आबू येता ) 
सखी- येवंचें , येवंचे , भोमानेस्त . अशें हे वटेन येवंचे . 
आबू - वा , वा , जाण्टेलो जादुगार जबरदस्त , दुबाव ना . परतूय तो मंत्र 

माल्लो . मोतीजान , पन्नाजान , हीराजान , तकली उडोवंचों 
ना , हांव हाल्चों ना.म्हण तूं आलीजाह , जहाँपनाह आनीक 
कितेंय तुका जायतें , हांव फसचोंना , कर तुज्या मनांतलें , 
फाल्यांय हांव गोंदळचोंना . ' अबू ' म्हुण अम्मी उलो मारतली , 
तिचेर बादशाही थेंक घालचोंना . चाबकाक कसोच फाटीर 
घेवंचोंना . दीस आयचो , चलप चाल बादशाही , फाल्या मागीर 
ती कोणांक जायी ? ( इतले मजगतीं सखी रोशनाराक मुखार 

हाडपाचो खूब यत्न करता पुण तें दुसरेच वटेन पळयता . ) 
सखी - ( आबू म्हांत येवन ) जहाँपनाह , एक फावट हे वटेन येवंचें . 

रोशनाराक खरें दिसना , तुमी आयल्यात , म्हणपाचें . 
आबू - खरे तर म्हाकाय दिसना नीलपरी . दाट कातीचोच घडये 

फरावत हे मायापुरीत . 
सखी- अशें कितें म्हणटात तुमी हुजूर ? 
आबू - तुका दिसता हांवें बादशाही चाल चलचेंशे . बरे आसा तर , 

तथास्तु , जावंदी तशेंच . ( इतले मजगतीं रोशनारा वळून 

पळयता आनी आबू म्हयांत येता . ) 
रोशनाारा - आरे म्हज्या धनया , आबू म्हजो , परतोय हांगा , माथ्यावेलो 

मुकुटसो . 
आबू - रोशनारा , परती आमची भेट सेगीत , सोशीन हांव चाबकां फार 

हजार लेगीत . ( बादशाह हारून येता . ) 
हारून - आरे , तूं हांगां ? 
आबू - जादू - मंत्रान तुज्या , परतो पावलों हिंगां . पुण बाबा , परतो 

म्हाका पावयशीत थींगां . जावं हे सपन वा वास्तव कितेंय , 

म्हाका या परीवांगडां रावृंदी गा . 
हारून- सपन ? सपन कसलें ? 
आबू - खंयचें सपन , वास्तव खंयचे , कठीण काम हे , कोणे थारावचें ? 

खंयचो दुसरो मंत्र हे फावट माल्लो ? काय कळ्ळेना , तूं 

म्हाका वळखलो ? 
हारून - तुका जाय तरी कितें तें सांग . 
आबू - व्हड कांय नाका , पुरो इतलेंच , एकठांय येवंची अम्मी , अबू 

रोशनारा . हे बादशाहीतंल्यान सोडय आतां , पावोवं नाका 

कसोच त्या पिश्याघरा . 
हारून - ते दीस सांगतालो , मेळत एका दिसाची बादशाही ! ती मेळ्ळी 

जाल्यार आतां म्हणटा 
आबू- वांगडा चाबुकूय मेळ्ळो न्हय फाटीर ? 
हारून - काल म्हणटालो , पळोवंक मेळचे रोशनारा , आतां तें दिसलें , 

तरी म्हणटा पोरा 
आबू - मेकळेपणी आतांच सांगतां , दीसरात ताका घरांत पळोवंक 

सोदतां . 
हारून - म्हणजे ? पळोवंक घरांत आबूच्या ? 
आबू - हय मानेस्ता , आबूच्याच . गडबड चड करूं नाका , गोदंळावं 

नाका भावां म्हज्या . 
हारून - म्हणजे बांदून घेवंक सोदता तूं रोशनाक लग्नानं आपले 

वांगडा . 
आबू- ना , हांव शादी करतलों ताचेलागी . 
हारू - दोनायचो अर्थ एकूच न्हय रे ? 
आबू - न्हय भावा , फरक आसा . बांदप म्हण्टकच येतात यादी , 

चाबकांच्यो आनी ती बादशाही . म्हाका पुरो सिंपल , साधी , 

शादी , कितेंच केल्यार नाका राजेशाही गादी . ( बेगम येता ) 
हारून - खंय आशिल्ली तूं बेगमे ? हावं केन्नाच्यान सोदतां मगे ? 
बेगम - तुमी सोदताले काय हांव सोदतां ? 
हारून - केन्नाच्यान हागांच आसां . 
बेगम- तें तर पळयलेंच न्हय . 
हारून - ( वळख करून दीता ) हो पळय आबू हसन . ही म्हजी बेगम . 

( आबू सलाम करता ) 
बेगम- भुरगो मात बरो हां . 

हारून - इत्सा हाच्यो दोन ऑलरेडी भागल्यात , आयज हाणे म्हाका 

तिसरी सांगल्या . 
आबू - जाणा हांव , इत्सा ही मातशी आसली तरी सामान्या भायली . 

( माथें खरपिता ) 
बेगम - गजाल सामान्याभायली कितें म्हणटा ? खुद्द बादशहा हारून - 

उल - रशीद तुज्या म्हयांत आसतनां , तूं रे कितें सांगता ? 

( आबू अजापान दंडवत घालता ) 
हारून - आरे , आरे , हांका कितें जालें ? ( आबू भियेंवन सोमतोच एके 

उडयेन उबो रावता . ) 
आबू- ना हुजूर , हांव बरो आसां , तशें कांयच म्हाका जावंक ना . धुंवळ 

मात्शी आयली , पळोवन मुखार साक्षात बेगमसाहिबा आनी 

जहाँपनाह . 
हारून - काल तू म्हाका भूत देवचार म्हणटालो मरे ! 
बेगम - कितें फट सांगले ताणे ? खरे न्हयरे ? 
आबू - ( दीमी मारून बसता ) माफ करात धनयानूं . गुन्याव जालो 

म्हणटां न्हूं ? 
हारून 

उठ तूं , अबू उठ ! गुन्यांव कांयच जावंना तुजो . सुवाद हांव 
अजून विसरूंक ना , तुजे अम्मीच्या रुचीक जेवणाचो . तें 

नुस्तें , विस्वणाची पोस्ते , मटण , चिकनाचो . 
बेगम- अशें ? इतलें बरें जेवण कशें करता ? 
आबू- म्हाका खबर ना , तिका विचारून सांगता . 
बेगम - बरें आसा . शिकून घेवंचे मागीर , तुजी तिसरी इत्सा कसली ? 

सगल्या बोवाळांत विचारूंक विसल्ली . 
आबू- ( माथें खरपीत ) जहाँपनाह , बेगमसाहिबा . 
हारून - लग्ना बंदनांत घुस्पूंक सोदता , न्हय , न्हय , कलंक सोदता हो 

शादी , आमचें चली रोशनारालागीं . 
आबू - आं ? हाय रे अल्ला ? संवसार तुजो अजापांनी भल्लां . तुमचें 

चली रोशनारा ? कसली ही पिसायपणां अबू , पोरा ? 
हारून- आतां कितें जालें ? 
आबू- रोशन राजकुंवरी तर ? 

बेगम - तातूंत अजाप कितें तर ? 
आबू - शादी करचेली राजकुंवरीकडेन , आरारारा , तांक ना म्हजी , गुड 

बाय रोशनारा ( वचूंक लागता ) 
रोशनारा - नाका , नाका , तूं वचूं नाका घरी , तशेतरेची न्हय हाव 

राजकुंवरी . 
आबू- कळना , तूं कितें म्हणटा तें . 
रोशनारा - हावं फक्त बंदें बेगमसाहिबाचें . 
बेगम - बंदें म्हजें आसले तरी , म्हाका रोशन धुवेवरी . 
सखी- पुण खरेली धूव न्हय , मानेस्ता . 
हारून - खबर नाशिल्ली म्हाका पुण , तुमचे भितर हो वेगळाचार म्हुण . 
बेगम - बाळगितलो भेद तू इतलेखातीर ? शादी मोडटलो तूं केवळ 

तितले खातीर ? 
आबू - खावंक - पिवंक , न्हेसप - करप राजकुंवरीक , फावोशें ना 

म्हजेकडेन जमपाचें . 
बेगम - ही अडचण तर ! अशें सांग मरे . दितली हावं दोत इतली 

ताका , जिवीतभर पावतले हुस्को नाका . 
आबू - बायले खुस्तार जिवीत सारचेलें , दिसता तुमकां , म्हाका 

सोबतलें ? 
हारून - पुता , तूं बरो स्वाभिमानी मरे ! हांव तुकाय खूब दितलों 

पोटलो , रोशनाचे परसूय व्हडलो . 
आबू - जहाँपनाह , बेगमसाहिबा ! गरीबाचेर ही केदी कृपा ! 
बेगम - बरें बाबा पुरो , आनीक म्हणूं नाका . ( बादशहाक ) करात 

तयारी बेगीन शादीची , बेश्टो चड कळाव नाका . 
हारून - यव्हय चलात चलात , आजूच रातीकडे , घालूया हांकां लग्ना 

बेड्यो आनी ते हाता कडे , वाजयात रे , वाजयात रे . 
( ' गायेजा गीत मिलनके'ची धून ) 

देखाव पांचवो 
( आबूचें घर - आबू आनी अम्मी कपलार हात घेवन बसल्यांत ) 
अम्मी - सांग पुता , तुर्वे हे केलें कितें ? बादशाही चाल चल्लो खरो , पुण 

आतां कशें जावचें , तू सांग . जीव म्हजो इतल्यानूच जालो 
नाका पुरो . घरांत ना पानदुडू फुटको . खंय खांचीक ना भांगरा 
कुडको , एक आशिल्लें मोती , तें काल घाले , त्या शेटीच्या 
हल्ल्यार ,. आतां तो येतलो , फुलकार , अत्तरवालो , वाजंत्री , 
खाजेकार , वजेकार लोक ! सांग कितें करचेलें ? ( रागारागान 

भितर वता . रोशनारा येता . ) 
रोशनारा- जालां कितें ? 
आबू - आतां करूं कितें हांव रोशन ? चार फावटी पैशे मागले 

बादशहाकडेन . एकदां माल्ली फट , भाव मेलो म्हणपाची ! 
मागीर माल्ली आवय , बापूय , आजी . चवथे फावट सोंपयली 
आतेक , सगळी नाटकां करून जालें . आतां आमकांच दोगांक 

मरचे पडले ना . आनी कांयच आतां उपाय सुचना . 
रोशनारा - अशें कितें थुमेकालशें ? आमीशें कित्याक मरचेलें ? 
आबू- तुका कांयच कळना कशें ? खरेलें न्हय गो मरपाचें ! जसो काका 

नाशिल्लोच , पुण मेलो . भाव नासललो , पुण गेलो . जिती 
आसुनूय अम्मी खंवसली , तशीच आतां आमीय मरचेलीं . 

चल तर बेगमेक बेगीन वचून खबर दी . 
रोशनारा - कितें खबर दिवं ? ? 
आबू- वचून सांग ' म्हगेलो घोव सोपलो . 
रोशनारा - हाय रे अल्ला - असली भास येताच कशी तुजे जिबलेर ? 
आबू 

खऱ्यांनीच येता कशी जिबलेर ? तोंडांत ही भास जर नाका , 
कसो मागीर ताळो जांवचो ओलो ? म्हज्या मरणांन जर फायदो 
जाता , तर समज तसो तो जावंचेलो . भय एकूच , म्हाका 
दोनतीनदां मरचे पडत , पोटाची भूक तुकाय ना उणी , म्हजें 

विचारूं नाकाच , चल चल , बेगीन वच . 
रोशनारा- ना , ना , म्हज्यान बेगमेक फट मारूंक जावंचेंना . 
आबू- बरें आसा , दोगांय वचूंया . खंयच्याय दर्यात जीव दिवया . भुकेन 

जीव सोडीन दिसना जाल्यार वच बेगमेकडेन , चल बेगीन , 
रोशनारा - तिका खरें तें मागीर कळ्ळ्यार ? 
आबू - मागीरचे मागीर , आतां पयलीं मरून जीव वाटावया . मागीर 

वचून माफी मागुया . चल तूं आतां , हांवूय फासाळटां . 
रोशनारा - फासाळटा , तूं खंय वता ? 
आबू - बादशहा पात्रावांक मेळटां . तूं मेलें अशें आड्डून दुकां गाळटां . 
रोशनारा- हाय अल्ला , दोगांय वागडाच ? 
आबू - आनीक कितें तर ? कशी मरतली , सोडून एकामेकांक ? कळाव 

नाका , चल , रस्तो धर . 
रोशनारा - तूं सांगताच जाल्यार आतां मरचे पडलें ना ? 
आबू - ( पयस रस्त्यार पळयल्लेवरी ) पळय रोशन मातशें , थंय तो येता 

तो मन्सूर न्हय ? 
रोशनारा - ( पळोवन ) हयव्हय तोच तो दिसता , खऱ्यांनीच मन्सूर 

येता . 
आबू - झटपट बेगीन मर आतां , ताकतीक कर मन्सूर येता . 
रोशनारा- हांव कित्याक मरूं ताकतिकेन ? 
आबू- आगो , आगो मन्सूर येता हे दिकेन ! 
रोशनारा - कित्याय कितें तू कसो उलयता ? 
आबू - सगले सांगून जालां . तुका उरील्लें मागीर सांगतां . बेगीन मात्शें 

मर आता . 
रोशनारा- मरण येनासतना कशें मरूं ? 
आबू - खरेलें मरण न्हय गे पापणी . चादर माथ्यार घेवन पड 

बिशाण्यार . सगल्या आंगार घे पांघरूण , बेगीन बेगीन म्हज्या 
शाण्या , उगडलेच तुजें तोंड चुकून , दांत अशें दाखय 

विचकून . 
रोशनारा - कित्याक दांत दाखोवं ? 
आबू - इतलेंय तुका कशें समजना ? येता मन्सूर खबर काडपाक मेला 

तो आबू काय तें रोशना . रकाद धाडील्लो बादशहाक , तूं 

मेलां . 
रोशनारा - मागीर आतां हांव मरूं मूं ? 

आबू - पुण मातशें सांबाळून . उतर तोंडातल्यान येत उंवाळून . 
रोशनारा - म्हाका उडय ना मू पुरून ? 
आबू - आगो , आगो कित्या भिंयता तूं ? हावं जितो आसा न्हय ? 

पुरूंक तुका दिवंचोना . हाय अल्ला , पावलो पळय मन्सूर 

हांगा . 
रोशनारा - घे , घे , पळय मरतां . ( रोशनारा माथ्यावेल्यान चादर घेवन 

न्हिदता . मन्सूर पावता . ) 
आबू - ( मन्सूराक पळोवन . ) हाय , मन्सूर मियाँ , नागवलों रे , गेलें म्हजे 

रोशन , अपरूप मोगााचें , अल्लान कितें अरिष्ट हे धाडलें ! 

फटवलों रे , बुडलो , साप नागवलों . 
मन्सूर - हाय रे अल्ला , जालें कितें अशें ? काय बरे आशिल्लें रोशन 

आमचें . 
आबू - तशें बरें , खरेंच बरें आशिल्लें . उलयतां उलयतां हार्टफेल जालें . 

म्हणूक लागलें , दिला दफनाचो खर्च बादशहान , आतां 

कबरीच्या खुराकाखातीर कितेंय माग तांचेकडल्यान . 
मन्सूर - कबरीखातीर खुराक ? हे आनीक कितें नवेचशें ? 
आबू - आरे भावा , मरून ते गेलेंच . पुण पोट वांगडा आस न्हय रे ? 

अदीं मदीं न्हीद मोडटली तेन्ना , भूक तर ताका लागतलीच , 

तेन्ना ताणे करचें कितें ? 
मन्सूर - आरे पुण मेल्या उपरांत मागीर भूक आनीक कसली ? 
आबू - तूं तर म्हजेवरी दादलो . बायलांची गजाल तुका कळची ना . 

जीबली तांची आसता खूब लांब . खायन दिसता तांका 

मेल्यार लेगीत . 
मन्सूर - म्हजी फकाणां मारता रे ? 
आबू - कित्याक बाबा तुजी फकाणां मारतलों ? परीक्षा घेवन पळेतलो ? 

थोडें खावपाक दवर चादरीभितर , मागीर तुका फरक 

कळटलो . 
मन्सूर - जायत बाबा , तूं सांगता तें खरें . ती म्हातारी दाई बेगम 

साहीबाची , खातली मेल्याउपरांतय कितेंतरी . 
आबू- मन्सूर मियाँ , चल आतां . 

मन्सूर - कित्याक ? कित्याक अशें म्हणटा ? 
आबू- ती पळय आयली दाई म्हातारी . 
मन्सूर - येवं दी तिका , भय कसलो ? 
आबू - आरे , तशें न्हय , भानगड वेगळी . ती आफुडल्यार रोशन जातलें 

भूत . मागीर म्हातारेचें झगड़ें आसा जाचेकडेन , बसतली 

सोमती ताचे मानगुटेर . 
मन्सूर - कितें , सांगता कितें तूं ? 
आबू 

खरे तेच सांगता . ती म्हातारी हेरशीच राक्षीण . आयज आनी 

दिस कोण काय ? 
मन्सूर - आयज आयतार न्हय रे ? 
आबू - सायबा भोगोस , आयतार ? तशें जाल्यार तूं ठार , आयतारचे 

मडे दिसल्यार ती सेर्त भूताक आपयतली . पळय , पळय , मंत्र 

म्हणत ती हांगां आतां पावली . 
मन्सूर - तशें जाल्यार चल्लों हांव फटाफट . 
अबू बेगीन , झटपट , मार धांव , आफडत तुका ती , सादूर राव 

( मन्सूर वता ) उठ रोशन बेगीन , हांव मरतां , दाई लागी 

पावली , रड आतां . 
रोशनारा - ( उठून ) हय बाबा , तूंच आतां मर , म्हजो जीव घुसमटलो 

जबर . 
आबू - रडपाक सुरवात कर बेगीन व्हडल्या व्हडल्यान . ताळ्यांत वांसो 

गेल्लेवरी . मोट्यान , जाता तेद्यान . ( आबू तकलेवेल्यान चादर 

पांगरून न्हिदता . दाई येता . ) 
दाई - आयिल्ल्या दिसा संवसारांत कितले मरतात . मन्सूरासारके 

देंवचार मात घटमूट उरतात . म्हाका म्हणटा ' कडेक राव 
आफडूं नाका , मर मेले उजो लागिल्लें , दाखयतां ताका 
आपुण कोणव्हडलो अनवाळो जाल्लेवरी , मिजास हाची 

देंवोवंक जाय केन्नातरी . 
रोशनारा - म्हजो आतां फुडार कितें सलीमाबी ? सत्यनाश जालो , गेलो 

म्हजो धनीय बी . नागवलें , फटवलें , कितें करूं सांग बेगी . 
दाई रड मागीर रोशन , पयलीं सांग म्हाका , बासपुशेक बेगम 

साहिबान धाडल्या , मेलां ते तूं , काय मरण आयलें घोवाक ? 
रोशनारा - आबू म्हजो गेलो गे सलीमा , पळय कसो चांदरीतं धांपला . 

हाय अल्ला , कितें गे अल्ला करचें ? काळीज म्हजें तडफडटा , 

जीव थरकांपला . ( आबू मात्सो हालता ) 
दाई - आगा , पुण तो हालता मगो ? 
रोशनारा - आं ? तो हालता ? सेर्त तो मन्सूर ! कसलो तरी मंत्र मारून 

गेलो . हाय खुदा , देवा , माफ कर कसूर ! 
दाई - मन्सूर ? कितें केलें ताणे ? 
रोशनारा - म्हांत बसून मंत्र म्हणटालो भूताक आपोवन , मागीर 

व्हडल्यान आड्डलो , ' सलीमा येतली तेन्ना बस तिचे गोमटेर 

उडय करून तिचो पिठो ' , भूताक सांगतालो . 
आबू- ( भितल्ल्यान , विचित्र आवाजान ) खांव ... खांव ... खां ... येता 

हांव , येतां हांव ! 
रोशनारा - हाय अल्ला ... खंय गा वचूं ? करूं कितें ? सोपलें हांव , 

म्हणटा पळय भूत खांवखांव . 
आबू - भूत हांव , खावंचे खातलों तें जाल्यार म्हातारेचे काळीजूच ! 
दाई हाय रे अल्ला , खंय वचूं ? हो तर आतां म्हणटा खांवखांव म्हजें 

काळीज कशें सांबाळू ? ( दाई पळटा . आबू उठून पळयता ) 
आबू - रोशनारा , आतां मात खऱ्यांनी मेलों . खावपा - जेवपाक , भुकेक 

चुट्टी लागली . ही पळय येतात दोगांय वांगडा , बेगम आनी 

बादशहा आमगेली . 
रोशनारा- आतां कितें करप आमी ? 
आबू - एकेवटेन तूं , दुसरेवटेन हांव , दोगांय बराबर आतां मरचेली . 

( दोगांय तकलेवेल्यान चदरी ओडून न्हिदतात . बादशहा 

आनी बेगम पावतात . ) 
हारून - खूब वायट जालें बेगमे , तुवें खूब जीव लायलो रोशना , पुण 

दुर्दैवान आज ते आमचेमदीं ना . हांव जाणा , तूंय जाणा , 

मन्सूर म्हाका केन्ना फट सांगचोना . 
बेगम - आनी म्हजी सलीमा ? फट सांगतली तोंडार म्हज्या ? केन्ना 

ना , केन्नाच ना . तिणेच सांगलें , आबू गेलो म्हणून , सामकी 

घुवळ आयली तिका , हे सांगतना . 
हारून - पुण सगले लोक खंय गेले तर ? हांगां कोण दिसना भायर 

भितर . ( मन्सूर येता ) 
मन्सूर - लागी वचूं नाकात , वचूं नाकात . खरें मेल्लें पयलीं रोशनारा . 

मंत्रान आपोवन हाडलें भूताक म्हातारेन , सत्यानाश थंयच 

जालो . एकाच फाराक . ( दाई पावता ) 
दाई - लागी वचूं नाका , बेगम साहिबा . पयस रावात , पयस रावात . 

पयलीं मेल्लो फक्त आबूच . मंत्रान आपोवन हाडलें भूत 

मन्सूरान , थंयच जालो सत्यनाश , जालो घात . 
मन्सूर - ओगी राव , 

व्हडली भूतकार तूं . 
दाई - ओगी राव , व्हडलो मडेकार तूं . 
मन्सूर - म्हाराज म्हन्यांत आसतना व्यांव व्याव करूंक भय दिसना ? 
दाई - बेगमसाहिबा फुड्यात आसतना बोवाळ करपाक लज दिसना ? 
मन्सूर - तूं पयलीं फटींग , पयल्या नंबराची . तुजी फटींगपणां ना 

उपकारपाची . 
दाई - दगाबाज तूं , एकदम पयल्या पावंड्याचो , फटीचो झेत तुजो ना 

तिगपाचो . 
मन्सूर - तुंवें केलो खून हांव सांगतां , वयल्यान आयकू ही शापोतां ? 
दाई - तुवें केलो खून तुज्या हातान , वयल्यान चुळचुळटा , जिबले 

पोतान ? 
मन्सूर - आंगांक किडे पडटले , दांत , केस तुजे झडटले . 
दाई - आंग तुजें सडटलें , जल्ले जिबलेर चडटले . 
हारून - ( हासता ) ओगी रावात दोगांय , झगडूं नाकात . कोण पयलीं 

मेलो , बेगीन सांगात . 
मन्सूर - हांवें म्हज्या दोळ्यांनी पळयला . पयलें हांगां रोशन मेलां . बसलें 

भूत मानेर दाईचें , तातूंत घडलें मरण आबूचें . 
दाई - हांवें म्हजे नदरेन देखलां . आबू हसन पयलीं सोंपला . जालें भूत 

सवार रोशनार , मागीर तेंवूय जालें ठार . 
मन्सूर - ओगी राव राक्षिणी , अवचिंदपण तुंवें केले . 
दाई - गप राव देंवचारा , हलकटपण तुंवेंच केले . 


एक आशिल्लो आबू 


४७ 


हारून - ( परतोय तिडकता ) परतून लागली झगडपाक ? जिबलेर तुमचे 

बसला वाग ? मन्सूर तूं झूर हांगासल्ल्यान . दाई , तूंय आतां 

चक लाग ( दोगांय वतात ) बेगमे ? कितें पुण सांग मगे ? 
बेगम - म्हाका हांगां भानगड दिसता . 
हारून - भानगडी उकती करता आतां . बादशहा , खुदाबंद , हांव स्वता . 

पयली मेल्लो कोण , जावचें ज्युरार , ताका बक्षीस म्हजें पांच 

हजार . 
बेगम - पयलीं कोण मेलो , जायत ज्युरार , म्हजे आनीक पांच हजार . 
आबू - ( सट्टकरून उठून बसता ) हांव पयलीं मेल्लों हुजूर , फटींग 

तुमचो तो मन्सूर . 
रोशनारा - ( फट्टकरून तेयं उठलां ) हांव , जहाँपनाह पयलीं मेल्लें , 

दाईन कित्याय कितें सांगलें . 
( आबू - रोशन - झगडटात ) : पयलीं हांव ! पयलीं हांव ! न्हय हांव ! 

न्हय हांदूंच ! 
हारून - बरें आसा , आबू , कसल्या दुःखान तूं मेलो सांग . 
आबू- पोटाच्या , भुकेच्या म्हाराज . 
बेगम - आनी रोशन , तुका कसलें दुःख मरपा इतलें ? 
रोशनारा - घोवाच्या दुःखान हांव मेलें ( अम्मी येता ) 
अम्मी - हाय रे अल्ला , नागवली , सोंपली . पूत , सून दोगांय वगडली . 
आबू- रडूं नाका गे अम्मी . हो पळय हांव जितो आसां . 
अम्मी - आरे पुता , तूं वाटावलो ? जांव सायबा , धनया . पुण देवा म्हजी 

सून गेली पळया . 
रोशनारा - हांवूय वाटावली गे अम्मी . 
अम्मी - जांव सायबा , तुमी दोगायं नाकात अशी सोपेपणीं मरूं . तुमचे 

बगर या संवसारातं जितें रावून कितें हांव करूं ? 
आबू- अम्मी तूं कांयच करूं नाका . ओगी राव मातशी , आड्डूं नाका . 

उबी आसात जहाँपनाह नी बेगमसाहिबा . बरें माग , सलाम 

कर तांका . 
अम्मी ( अजापान ) आँ ? बादशहा जहाँपनाह ? हांव समजली 

भोंवडेकार तो , गुमराह ! 


४८ 


एक आशिल्लो आबू 


भियेवं 


हारून - भोंवडेकार , वाटसुरोच समज म्हाका.ईष्ट तुज्या पुताचो , 

नाका . 
बेगम - आनी हांव बेगम भोवडेकाराची . धूव म्हजी ती सून तुज्या 

घराची . 
अम्मी - हाय रे अल्ला , अल्ला ! संवसार तुजो अजापान भल्ला . हांव 

आतां गा कितें करूं ? 
आबू- बेगीन जेवण कर फस्क्लास ! वांगडा आसाच आमचो ग्लास . 
हारून - तुजी सुचोवणी खरीच जानोद हां . 
बेगम - सुवादीक जेवण रांदूंक शिकय बाये म्हाकाय बी . ( सुखेच्यो 

कवल्यो आनी नाच . ) 


-पड्डो 

